



காலைக்கதிர்

Kalaikkathir

விமல் வீரவன்ஸ, உதய கம் மன்பில குழுவுக்கும் ராஜபக்ஷைகள் தரப்புகும் இடையிலான உறவு இனி சுட்டமண், சாத்திய மேயில்லை என்று இப்பத்தியில் குறிப்பிட்டிருந்தேன். அது மேலும் உறுதியாகி வருகின்றது.

விழயல் 06 வள்ளுவர் ஆண்டு 2053 மாசி 24 செவ்வாய்க்கிழமை 08.03.2022 கதிர் 123

தமது உயிர்களைத் தியாகம் செய்த இளையோர்களின் இலட்சியத்தை எட்டும் வரையில் எமது பயணம் ஓயாது

தமிழரசின் மகளிர் தின நிகழ்வில் மாவை திடசங்கற்பம்

(விஜயரத்தினம் சரவணன்) எந்த இலட்சியத்துக்காக எமது இளையோர்கள் கடந்தகாலத்தில் தம் உயிர்களைத் தியாகம் செய்தார்கள், அந்த இலட்சியத்தை எட்டும் வரையில் எமது பயணம் ஓயாது.

- இவ்வாறு இலங்கைத் தமிழரசுக் கட்சியின் தலைவர் மாவை சேனாதிராஜா தெரிவித்தார். கிளிநொச்சி - பசுமைப் பூங்காவில், இலங்கைத் தமிழரசுக் கட்சியின் கிளிநொச்சி மாவட்ட மகளிர் அணியின் ஏற்பாட்டில் நேற்று நடைபெற்ற, 2022ஆம் ஆண்டுக்கான மகளிர் தின நிகழ்வில் கலந்துகொண்டு கருத்துத் தெரிவிக்கும்போதே அவர் மேற்கண்டவாறு கூறினார். அங்கு அவர் மேலும்

யின் ஏற்பாட்டில் நேற்று நடைபெற்ற, 2022ஆம் ஆண்டுக்கான மகளிர் தின நிகழ்வில் கலந்துகொண்டு கருத்துத் தெரிவிக்கும்போதே அவர் மேற்கண்டவாறு கூறினார். அங்கு அவர் மேலும்



ஈஸ்டர் குண்டர்த் தாக்குதல் வெரும் அரசியல் சதி வலை!

ஜெனிவாவில் உண்மையை போட்டுடைத்தார் பேராயர்

ஜெனிவா, மார்ச் 08 இலங்கையில் 2019 ஏப்பிரலில் நடந்த ஈஸ்டர் தொடர் குண்டுத் தாக்குதல் வெரும் அரசியல் சதி வலைத் திட்டத்தின் ஒரு பகுதிதான் என்று ஜெனிவா அமர்வில் பகிரங்கமாகக் குற்றம்சாட்டினார் கொழும்புப் பேராயர் கர்தினால் மல்கம் ரஞ்சித் ஆண்டகை. நேற்று ஜெனிவாவில் ஜ.நா.மனித உரிமைகள் கவுன்ஸிலின் பிரதான அரசங்கில் உரையாற்றுகையிலேயே அவர் இப்படிச் கூறினார்.

அமைச்சுப் பதவியை வழங்குவதும் பிடுங்குவதும் கோட்டாவின் குணம்

கம்மன்பில சீற்றம்; பஸில் மீதும் பாய்ச்சல்



இந்த ஆட்சியில் அமைச்சுப் பதவியை ஒருவருக்கு வழங்குவதும் அதைப் பிடுங்கி எடுப்பதும் வழமையாகிவிட்டது. இது ஜனாதிபதி கோட்டாபய ராஜபக்ஷவின் குணமாக மாறிவிட்டது. - இவ்வாறு புதிய ஹெல உறுமயவின் தலைவர் உதய

கம்மன்பில எம்.பி. தெரிவித்தார். இது தொடர்பில் ஊடகங்களிடம் அவர் மேலும் தெரிவித்ததாவது:- கோட்டாபய ராஜபக்ஷவை ஜனாதிபதிக் கதிரையில் ஏற்றி அழகு பார்க்க எண்ணினோம். பல சவால்களுக்கு

மட்டு. மயிலத்தமடு குடியேற்றங்களை அகற்ற அரசுத் தரப்பில் உறுதியளிப்பு

நேற்று மேன்முறையீட்டு நீதிமன்றத்தில் வழங்கப்பட்டது

மட்டக்களப்பு மாவட்டம் மயிலத்தமடு மற்றும் மாதவணைப் பகுதியில் உள்ள மேய்ச்சல் காடுகளில் அத்துமீறிய குடியேற்றங்கள் இடம்பெற்றுள்ளன

என்பதை நேற்று நீதிமன்றத்தில் ஒப்புக் கொண்ட அரசுத் தரப்பு, அப்படிக் குடியேறியவர்களை அங்கிருந்து அகற்றுவதற்கு நடவடிக்கை எடுக்கப்படும் என உறு

தியளித்தது. ஏற்கனவே 32 குடும்பங்களை அகற்று வதற்கான நடவடிக்கைகள் ஆரம்பிக்கப்பட்டு விட்டன என்றும் நீதிமன்றத்தில் அரசுத்

ஐக்கிய மக்கள் சக்தி தலைமையகம் மீது ஆளும் கட்சி எம்.பி. அணி முட்டை வீச்சு!

புறக்கோட்டையில் நேற்று பதற்றம்

புறக்கோட்டையில் உள்ள ஐக்கிய மக்கள் சக்தியின் தலைமையகம் மீது நேற்று முட்டை வீச்சுத் தாக்குதல் நடத்தப்பட்டுள்ளது. ஸ்ரீலங்கா பொதுஜன முன்னணியின் கொழும்பு மாவட்ட நாடாளுமன்ற உறுப்பினர் மதுர விதானகே தலைமையில் வந்த குழுவொன்றே இந்தத் தாக்குதலை நடத்தியுள்ளது எனக் குற்றஞ்சாட்டப்பட்டுள்ளது.



யாழில் இந்தியத் துணைத்தூதுவருடன் கடற்றொழிலாளர் பிரதிநிதிகள் சந்திப்பு

(எஸ்.நிதர்ஷன்) யாழ். மாவட்ட கடற்றொழிலாளர் கூட்டுறவுச் சங்க சமா

சங்களின் சம்மேளனப் பிரதிநிதிகள் நேற்று யாழ். இந்தியத் துணைத்தூதரகத்தின்

எங்கே, எங்கே, உறவுகள் எங்கே?

யாழ். நகரில் நேற்று போராட்டம்



(எஸ்.நிதர்ஷன்) பல்வேறு கோரிக்கைகளை முன்வைத்து யாழ்ப்பாணத்தில் நேற்று போராட்டம்

விமலுக்கு 73; கம்மன்பிலவுக்கு 78 சபையில் பின்வரிசை ஆசனங்கள்

அமைச்சுப் பதவிகளிலிருந்து நீக்கப்பட்ட விமல் வீரவன்ஸ மற்றும் உதய கம்மன்பில ஆகி

யோருக்கு நாடாளுமன்றத்தில் பின்வரிசை ஆசனங்கள் வழங்க நடவடிக்கை

சஜித், அநுரவுடன் கூட்டணி இல்லை

வாசு திட்டவட்டம் ஐக்கிய மக்கள் சக்தி மற்றும் ஜே.வி.பி. என்பன அழைப்பு விடுத்தால்கூட அக்கட்சிகளில் இணையும் எண்ணம் எமக்கு இல்லை என்று



The Grand Bridal Show In Jaffna

BRIDAL FASHION SHOW

JAFFNA 2022

10th of March 2022 at Chelva Palace

Contact us 076 9759197

இனி இது...

(முதலாம் பக்கத் தொடர்ச்சி...)
குறைந்த பட்சம், பிரதமர் மஹிந்த ராஜபக்ஷவுடனாவது அவர்கள் நல்லுறவை - தொடர்பாடல்களை - பேணுவார்கள் என்று எதிர்பார்த்தேன். ஆனால் அதுவும் கூட நடவாது என்றே இப்போது தெரிகின்றது. ராஜபக்ஷக்களை எப்படியும் தொலைத்துக் கட்டுவதுதான் தங்கள் தீர்மானம் என்பது போல செயற்படத் தொடங்கி விட்டது விரவன்ஸ அணி.

நேற்று முன்தினம் நிகழ்வு ஒன்றில் பேசிய பிரதமர் மஹிந்த ராஜபக்ஷ, நாட்டில் உண்மையில் எளிப்பொருள் தட்டுப்பாடு என்று ஒன்றில்லை, அவ்விடயத்தைக் கையாண்ட சிலர் வேண்டுமென்றே செய்த வேலை அது என்று விமர்சித்திருந்தார். பெயர் குறிப்பிடாமல் இப்படி அவர் குற்றச்சாட்டுத் தொப்பியை இதுவரை காலமும் வலு, சக்தி அமைச்சராக இருந்த உதய கம்மன்பிலவை நோக்கியே வீசியிருந்தார்.

அந்தக் கருத்துக்குப் பெயர் குறிப்பிடாமலேயே பதிலடி கொடுத்திருக்கின்றார் விமல் வீரவன்ஸ.

நாட்டில் எளிப்பொருள் பற்றாக்குறை - தட்டுப்பாடு - இல்லை என்று தலையில் ஒன்றும் இல்லாதவர்தான் கூறுவர் என்ற சார்ப்பட கருத்து வெளியிட்ட விமல் வீரவன்ஸ, அதன் மூலம் பிரதமர் மஹிந்த ராஜபக்ஷவையும் தலையில் ஒன்றுமில்லாதவர் என்று விமர்சிக்க முயன்றிருக்கின்றார்.

அரசியல் மோதல் என்று வந்து விட்டால் செக்கு சிவலிங்கம் பார்ப்பதில்லை என்பார்கள். வீரவன்ஸ அணிக்கும் ராஜபக்ஷக்கள் தரப்புக்கும் இடையிலான மோதல் அந்தக் கட்டத்தை எட்டி விட்டது. ஒருவரை ஒருவர் வீழ்த்தும் வரை அது தொடரும் என்று உறுதியாக நம்பலாம்.

இதற்கிடையில் -
விமல் வீரவன்ஸ - உதய கம்மன்பில அணியைச் சேர்ந்த அமைச்சர் வாசுதேவ நாணயக்கார நேற்று ஜனாதிபதி கோட்டாய ராஜபக்ஷவுக்கும் ஒரு கடிதம் அனுப்பியிருக்கின்றார்.

விமல் வீரவன்ஸ, உதய கம்மன்பில ஆகியோரின் அமைச்சுப் பதவிகளைப் பறித்தமையைக் கடுமையாக ஆட்சேபித்துள்ள அவர் அதன் காரணமாகத் தாம் இனிமேல் அமைச்சரவைக் கூட்டங்களுக்கு சமூகம் தரமாட்டார் என்றும், ஆனால் தமது அமைச்சுப் பணிக்காக அமைச்சுக்குப் போய் வருவார் என்றும் அதில் குறிப்பிட்டுள்ளார். அதற்காக ஜனாதிபதி தம்மைப் பதவி நீக்க விரும்பினால் நீக்கலாம் என்றும், அது குறித்துத் தாம் கவலைப்படமாட்டார் என்றும் அக்கடிதத்தில் வாசுதேவ குறிப்பிட்டுள்ளார். விமல் வீரவன்ஸவும், உதய கம்மன்பிலவும் தாங்கள் இனிமேல் இந்த ஜனாதிபதியின் கீழ் அமைச்சுப் பதவி வகிக்க விரும்பவில்லை என்று கூறியிருக்கின்ற மையால் அவர்களுக்கு அமைச்சுப் பதவிகளை மீள வழங்குமாறு தாம் வற்புறுத்த மாட்டார் என்றும் வாசுதேவ குறிப்பிட்டுள்ளாராம்.

இதற்கு மத்தியில், தென்னிலங்கையின் மூத்த சிங்கள ஊடகவியலாளர் ஒருவர் நேற்று எனக்குத் தொலைபேசி அழைப்பு எடுத்தார். எடுத்த கையோடு

ஒரு கேள்வி கேட்டார்.
“பிரபாகரன் காளி உபாசகரா?” என்று வினாவினார் அவர்.

“எனக்குத் தெரியவில்லை. அப்படியும் பேசிக் கொள்கின்றார்கள். துஷ்டரை அழித்து நிஷ்ட பரிகாரம் செய்பவள் காளி அம்பாள். அந்தக்காளி அம்பாளைத்தான் தமிழ்த் தேசியக் கூட்டமைப்பின் தலைவரும் வணங்குகின்றார். திருகோணமலை ஸ்ரீ ஆதிபத்ரகாளி அம்பாள்தான் சம்பந்தனின் குலதெய்வம். காளி ஆச்சி என்று தான் அவர் தன் குலதெய்வத்தை வணங்குவார். சந்தர்ப்பவசமாக நாளை (இன்று) அவர் வணங்கும் காளி ஆச்சியின் கொடியேற்றம்” - என்று சொன்னேன்.

“உங்களுக்கு ஓர் இரகசியம்” - என்ற பீடிகையுடன் அவர் ஒரு தகவலைச் சொல்லத் தொடங்கினார்.

“நாட்டின் ஜனாதிபதி கோட்டாய ராஜபக்ஷவும் இப்போது ஒரு வகையில் காளி பத்தராக - உபாசகராக - மாறி விட்டார். அநுராதபுரத்தில் இருக்கும் சிங்கள வயோதிப மாதுவான ‘ஞானக்கா’ என்ற காளி உபாசகரிடம்தான் அடிக்கடி வாக்குக் கேட்க ‘விசி’ அடிக்கின்றார் ஜனாதிபதி. ஓரிரு தினங்களுக்கு முன்னரும் இதற்காக அநுராதபுரத்திற்கு திடீர் பயணம் மேற்கொண்டார் ஜனாதிபதி. அங்கு ஞானக்காவை அவர் சந்திக்கச் சென்ற சமயம் எதிரும் புதிருமாக ஞானக்காவின் மற்றொரு பத்தரைச் சந்திக்க வேண்டிய கட்டாயம் கோட்டாயவுக்கு ஏற்பட்டு விட்டது. அவர் வேறு யாரும்ல்லர். முதல் நாள் அமைச்சர் பதவியிலிருந்து தாம் வெளியேற்றிய உதய கம்மன்பிலதான். எதிரும், புதிருமாக சந்தித்தமையால் இருவரும் ஆளுக்கு ஆள் முகமன் கூறிவிட்டுப் பிரிந்து விட்டார்கள். இருவருக்குமே இது போதாத காலம், அதனால்தான் வாக்குக் கேட்க ஞானக்காவை ஒரே சமயத்தில் நாடியிருக்கின்றனர் போலும் இருவரும். ஞானக்கா மூலம் பேசும் காளி எந்தப் பக்கமோ தெரியவில்லை. உதய கம்மன்பில பக்கமா, ஜனாதிபதி கோட்டாய பக்கமா என்பதை காலம்தான் முடிவு கட்டும்.” - என்றார் அவர்.

இதையொட்டி இன்னொரு சொசுறுத் தகவலையும் அவர் சொன்னார்.

“ஜனாதிபதியின் படங்களில் அவரது மணிக் கட்டைப் பாருங்கள். அதில கட்டப் பட்டிருக்கும் கயிறுகளில் ஒன்று சிவப்பு நிறமாக இருக்கும். வழக்கமாக பௌத்த பிக்குகள் வெள்ளை நிற கயிறையே மந்திரித்துக் கட்டுவார்கள். சிவப்பு நிறக் கயிறு காளி உபாசகராக அவர் கட்டிக் கொள்வது” - என்றார் என் நண்பர்.

அந்த சிவப்பு நிறக் கயிறு உதய கம்மன்பிலவின் கைகளிலும் உண்டா என்பதையும் ஒரு தடவை நோட்டம் பார்ப்பது நல்லது என்று எண்ணிக் கொண்டேன்.

எது, எப்படி என்றாலும், காளியாச்சி தனது பத்தகர்களை நல்வழிப்படுத்தினால் இந்த நாட்டுக்கும் மக்களுக்கும் நல்லது. திருகோணமலை ஆதிபத்ர காளியை வணங்குவோரில் என் குடும்பமும் ஒன்று. அந்தப் பிரார்த்தனையைக் காளித் தாயிடம் அவரின் கொடியேற்ற நாளான இன்று வைப்பது பொருத்தமானது என நினைக்கின்றேன். நீங்கள் என்ன நினைக்கின்றீர்கள் வாசகர்களே...?

- மின்னல் -

தமிழ்த் தேசிய மகளிர் தினம் நேற்றுக் கிளிநொச்சியில்!



தமிழ்த் தேசிய மகளிர் தின நிகழ்வு நேற்றுப் பிற்பகல் 3 மணியளவில் இலங்கைத் தமிழரசுக் கட்சியின் கிளிநொச்சி மாவட்ட மகளிர் அணியின் ஏற்பாட்டில் இடம்பெற்றது.

தமிழரசு கட்சியின் கிளிநொச்சி மாவட்ட மகளிர் அணியின் தலைவி கௌசலா ஜெயக்காந்தராசா தலைமையில் இடம்பெற்ற இந்த நிகழ்வில் இலங்கைக்கான இந்தியத் தூதரகத்தின் அரசியல் ஆலோசகர் பானு பிரகாஷ் முதன்மை அதிதியாக கலந்துகொண்டார். தமிழரசுக் கட்சியின் தலைவர் மாவை சேனாதிராஜா, நாடாளுமன்ற உறுப்பினர் சிவஞானம் சிறீதரன், முன்னாள் நாடாளுமன்ற உறுப்பினர் சரவணபவன், முன்னாள் வடமாகாண சுகாதார அமைச்சரும்

சரும் இலங்கைத் தமிழ் அரசுக் கட்சியின் பொதுச்செயலாளருமான ப.சத்தியலிங்கம், வடக்கு மாகாண சபையின் முன்னாள் கல்வி அமைச்சர் குருகுலராஜா, வடக்கு மாகாண சபையின் முன்னாள் உறுப்பினர்கள் சு.பசுபதிப்பிள்ளை, து.ரவிகரன், யாழ்ப்பாணம் கிளிநொச்சி மாவட்டங்களின் உள்ளூராட்சி சபைகளின் தவிசாளர்கள் உள்ளிட்ட பலர் கலந்து கொண்டனர்.

நிகழ்வில் கலை நிகழ்வுகள் இடம்பெற்றமையுடன், மண்ணின் மாதவம் எனும் விருதினை பாரிய அரசியல் பலத்துடன் கௌதாரிமுனையில் மண் அகழ்வினைத் தடுத்து நிறுத்திய பெண்களுக்கு தலைமை தாங்கிய ராஜினி புவிதன் பெற்றுக் கொண்டார்.

வீதி விளக்குகளை அணைக்கவும்!

நிதி அமைச்சர் பஸில் அவசர கோரிக்கை

வீதி விளக்குகளை இம்மாதம் 31ஆம் திகதி வரை அணைப்பதற்கு அறிவுறுத்து மாறு உள்ளூராட்சி சபைகளின் தலைவர்களிடம் நிதி அமைச்சர் பஸில் ராஜபக்ஷ கோரிக்கை விடுத்துள்ளார். மின்சாரத்தைச் சேமிக்கும் ஒருகட்ட நடவடிக்கையாக இதனை நடைமுறைப்படுத்துமாறு அவர் விடுத்துள்ள அறிக்கையில் தெரிவிக்கப்பட்டுள்ளது.



அண்ணா விரைவுப் பொதிகள் சேவை

கனடா & நோர்வே - Rs.1650
சுவிஸ் - Rs.1550

075 330 5500, 070 330 5500
076 122 1566

யாழ்ப்பாணம் - நல்லூர் - வட்டுக்கோட்டை - சங்கானை - சுன்னாகம் - ஆவரங்கால் - நெல்லியடி - கைதடி - சங்கத்தானை - பளை - கிளிநொச்சி - புதுக்குடியிருப்பு - முல்லைத்தீவு - கனகராயங்குளம் - மல்லாவி - மன்னார் - வவுனியா - திருகோணமலை மூதூர் - கொழும்பு

POST YOUR AD yarlads.com

உங்கள் விளம்பரங்களை இலவசமாகப் பதிவிட

வடமாகாண முன்பள்ளி ஆசிரியர் தொழிற்சங்கத்தின் மகளிர் தின வாழ்த்து

இலங்கையில் பாலர் கல்விக்கு உயிருட்டும் சகல முன்பள்ளி ஆசிரியைகளுக்கும் இன்றைய சர்வதேச மகளிர் தினத்தில் எமது வாழ்த்துக்களைத் தெரிவிக்கின்றோம்.

வடமாகாண முன்பள்ளி ஆசிரியர் தொழிற்சங்கம்.

“ஆறுதல்” நிறுவனத்தின் மகளிர் தின வாழ்த்து

எமது அடுத்த தலைமுறைக்கு கல்விக்கண் திறக்கும் வடக்கு, கிழக்கில் சகல முன்பள்ளி ஆசிரியர்களுக்கும் இன்றைய சர்வதேச மகளிர் தினத்தில் எமது வாழ்த்துக்களைத் தெரிவிக்கின்றோம்.

ஆறுதல் நிறுவனம்
வைமன் வீதி, யாழ்ப்பாணம்.



சபரிமலை



ஸ்ரீ ஜயப்பன் றேடர்ஸ்

Sabarimalai Sri Iyappan Traders

இல.315, கண்டிநோட்,
கிளிநொச்சி.

No. 315, Kandy Road,
Kilinochchi.

Tel:- 021 228 3701, 076 307 8091



கிளிநொச்சியில் வாடிக்கையாளர்களுக்கு மிகவும்

சௌகர்யமானதும் பிரபல்யமானதுமான

வியாபார நிறுவனம்

குறைந்த விலையில் முதந்தரப் பொருள்களைப் பெற்றுக்கொள்ள

ஜயப்பன் றேடர்ஸ்

விசேட நிகழ்வுகளுக்கும், வியாபார நிலையங்களுக்கும் இலவச Delivery -
அனைத்துத் தேவைகளுக்கும்

077 986 2476 - 077 983 8091 எனும் இலக்கங்களுக்கு
வரும் ஓடர்களுக்கு சலுகை வழங்கப்படும்.

076 307 8091, 021 228 3701, 077 986 2470

நமது பார்வை

உண்மை - நேர்மை - பக்கம் சாராமை

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinelkathir.com

பேராயரின் துணிச்சல்

இலங்கையின் நீதி முறைமை குறித்து சில விடயங்களை ஜெனீவாவில் ஐ.நா. மனித உரிமைகள் கவுன்ஸிலில் அம் பலப்படுத்தியிருக்கின்றார் கொழும்புக்கான பேராயர் கர்தினால் மல்கம் ரஞ்சித் ஆண்டகை.

ஜெனீவா அமர்வில் Transition International என்ற அமைப்பின் சார்பாக நேற்று உரையாற்றிய பேராயர் மல்கம் ரஞ்சித், ஈஸ்டர் ஞாயிறு குண்டுத் தாக்குதல் தொடர்பில் இலங்கையில் நீதி விசாரணைகள் நடைபெறாமையை ஒட்டி விசனம் தெரிவித்தமையோடு, முக்கியமான இரண்டு விடயங்களையும் சுட்டிக்காட்டியிருக்கின்றார். அவை கவனிக்கத் தக்கவை.

ஒன்று - இந்தக் குண்டு வெடிப்பு நிகழ்ந்த போது, இது, சில இஸ்லாமியத் தீவிரவாதிகளினால் முன்னெடுக்கப்பட்ட தாக்குதலாக அறம்படுத்தி கருதப்பட்டது. ஆனால் அதன் பின்னரான விசாரணைகள் ஒரு பெரிய அரசியல் சதி வலையின் பகுதியே இது என்பதைச் சுட்டிக்காட்டி நிற்கின்றன எனப் பேராயர் குறிப்பிடுகின்றார்.

அடுத்தது - ஈஸ்டர் ஞாயிறுக் குண்டுத் தாக்குதலின் பின்னால் புதைந்து கிடக்கும் மர்மங்களை வெளிப்படுத்துவதற்கு, ஐ.நா. மனித உரிமைகள் கவுன்ஸிலில் கடந்த வருடம் ஆரம்பிக்கப்பட்ட சாட்சியங்களைச் சேகரிக்கும் பொறிமுறையை கவுன்ஸிலும், அதன் அங்கத்துவ நாடுகளும் ஆதரித்து அதன் மூலம் ஒரு வழிமுறையைக் கண்டு பிடிக்க வேண்டும் என்று கோரியிருக்கின்றார் கர்தினால் மல்கம் ரஞ்சித்.

இலங்கையில் இடம்பெற்ற வன்முறைகள் தொடர்பில் நீதித் தேடும் முயற்சியில் பேராயரின் இந்த உரை முக்கியத்துவம் பெறுகின்றது.

ஈஸ்டர் ஞாயிறு தொடர் குண்டுத் தாக்குதல் வெறுமனே சில இஸ்லாமியத் தீவிரவாத சக்திகளின் நடவடிக்கை என்ற தோற்றத்திலும், அது பற்றிய முற்கூட்டிய எச்சரிக்கைத் தகவல்கள் வந்தும் உரிய நடவடிக்கை எடுக்காமல் சம்பந்தப்பட்டோர் அசிரத்தையாக இருந்து தவறிழைத்தனர் என்ற சார்படவுமே இதுவரை கருத்துகள் வெளியிடப்பட்டிருந்தன. ஆனால் அந்தத் தொடர் குண்டுத் தாக்குதல் பெரும் அரசியல் சதியின் ஒரு பகுதி மட்டுமே என்ற உண்மையை பேராயர் ஜெனீவாவில் நின்று அம்பலப்படுத்தியிருக்கின்றார். அந்த அரசியல் சதி வலை யாது என்பதுதான் இனி நோக்கப்பட வேண்டும்.

அடுத்து, இலங்கை தொடர்பில், சாட்சியங்களைத் தொடர்ந்து சேகரிப்பதற்காக கடந்த வருடத் தீர்மானம் மூலம் ஐ.நா. மனித உரிமைகள் கவுன்ஸிலில் ஆரம்பித்திருக்கும் பொறிமுறையை கவுன்ஸிலும், கவுன்ஸிலின் உறுப்பு நாடுகளும் ஆதரிக்க வேண்டும் என்று பகிரங்கமாக வேண்டுகோள் விடுத்தமை மூலம், அந்தப் பொறிமுறைக்கு ஆதரவு தந்திருக்கின்றார் பேராயர்.

இந்தப் பொறிமுறை ஊடாகவேனும், யுத்த காலத்தில் தமிழர்களுக்கு இழைக்கப்பட்ட கொடுமைகள் அம்பலமாகா வா என்று தமிழர்கள் ஏங்கிக் கொண்டிருக்கையில் அந்தப் பொறிமுறைக்கு எதிரான உணர்வலைகளை இலங்கையின் பெளத்த, சிங்கள ஆட்சிப்பீடம் கடுமையாக முன்வைத்திருந்தது.

இந்த சாட்சியங்கள் சேகரிப்புத் திட்டம் நாட்டில் இனங்களுக்கு இடையிலான நல்லிணக்கம் மற்றும் தீர்வுகளுக்கு குந்தகம் என்ற சார்பட ஜெனீவாவில் இலங்கையின் தலைமைப் பிரதிநிதி நீதியமைச்சர் பேராசிரியர் பீரிஸ் உரை நிகழ்த்தி, சில தினங்களில் அதே சாட்சியங்கள் சேகரிப்புத் திட்டத்துக்கு சர்வதேசத்தின் முழு ஆதரவை அதே மன்றில் நின்று பகிரங்கமாகக் கோரியிருக்கின்றார் பேராயர்.

இலங்கை ஆட்சிப் பீடத்தின் முகத்திரையை ஜெனீவாவில் கிழித் தெறிந்திருக்கின்றார் பேராயர்.

இலங்கையின் சட்ட முறைமைகளுக்கு அமைய நீதி, நியாயம் கிடைக்காது, பொறுப்புக் கூறல் நிலை நிறுத்தப்படமாட்டாது என்ற தமிழர்களின் கருத்தை சரியான நிலைப்பாடு என உறுதிப்படுத்துவதாக அமைந்துள்ளது பேராயரின் உரை.

இரு தரப்பு மீனவர்களின் நல்லுறவை வலுப்படுத்த டக்ளஸும் கச்சதீவுக்கு!

அவரே வெளியிடும் தகவல் இது



பின்னர் ஜனாதிபதியுடன் நான் கலந்துரையாடி இரு பக்கத்தில் இருந்தும் நூறு நூறு பேராக கச்சதீவு அந்தோனியார் திருவிழா விற்கு செல்ல ஏற்பாடு செய்திருக்கின்றேன். மேலும் கச்சதீவுக்கு நானும் செல்வதாக உள்ளேன். ஏனெனில் இருதரப்பு கடற்பொழி லாளர்களுக்கும் இடையில் ஒரு புரிந்துணர்வையும் நட்புறவையும் ஏற்படுத்துவதற்காக நானும் செல்வதாக உள்ளேன்.

காலத்திற்குக் காலம் அறிக்கைகள் வருவதுண்டு எனினும் இங்கு எவ்வாறான நடவடிக்கைகள் உள்ளன என்பதிலேயே கூடுதல் கவனம் வேண்டும் என கடற்பொழில் அமைச்சர் டக்ளஸ் தேவானந்தா தெரிவித்துள்ளார்.

வவுனியாவில் கட்சி உறுப்பினர்களுடனான கலந்துரையாடலின் பின்னர் ஊடகங்களுக்குக் கருத்துத் தெரிவிக்கும் போதே அவர் இவ்வாறு தெரிவித்தார்.

தொடர்ந்தும் அங்கு கருத்து தெரிவிக்கையில் -

நீண்ட கால இழுபறிக்கு மத்தியில் இலங்கையில் இருந்து 50 பேரும் இந்தியாவில் இருந்து 50 பேரும் கச்சதீவுக்கு போகலாம் எனத் தீர்மானம் எடுக்கப்பட்டிருந்தது. அதன்

இந்திய இழுவை மடி படகுகளால் பாதிக்கப்பட்ட மக்களினுடைய போராட்டங்களின் ஊடாக இலங்கை அரசாங்கம் எல்லைமீறி வந்து மீன்பிடியில் ஈடுபடுபவர்களைத் தடுக்க வேண்டும் எனவும் அவ்வாறு வருபவர்கள் கைது செய்யப்பட்டு நீதிமன்ற நடவடிக்கைகளின் ஊடாக அந்த தொழிலாளர்களை விடுவிப்பது என்றும் மறுபுறத்தில் படகுகளை அரசு உடைமையாக்கி பாதிக்கப்பட்ட மக்களுக்குக் கொடுப்பதாகவும் முடிவெடுத்து அது நடைமுறைக்கு வந்துள்ளது.

இதேவேளை, ஐ.நா ஆணையாளரின் அறிக்கைக்கருத்து தெரிவித்த போது, இது காலத்திற்கு காலம் வரும் அறிக்கையே ஆனால் இங்கு எவ்வாறான நடவடிக்கைகள் உள்ளன என்பதில்தான் கூடுதல் கவனம் செலுத்தவேண்டும். - எனவும் அவர் தெரிவித்தார்

யாழ்.மாநகர சபை ஊடாக அபிவிருத்தி நடவடிக்கை என்பது கேள்விக்குறியே! பிரதி முதல்வர் து.ஈசன் விசனம்



யாழ் மாநகர சபைக்காக இன்னும் ஒரு வருடம் சபை நீடிக்கப்படுவதற்கான சந்தர்ப்பம் இருந்தாலும் கூட அதற்கான அபிவிருத்தியினை செய்வதற்கான அந்த சூழ்நிலைகள் உருவாகுமா என்ற கேள்விக்குறி இப்போதும் இருக்கின்றது என யாழ் மாநகர சபையின் பிரதி முதல்வர் து.ஈசன் தெரிவித்துள்ளார்.

யாழ்.மாநகர சபைக்கு உட்பட்ட நாயன்மார் கட்டுக்குள் அபிவிருத்திகள் இடம்பெறும் நிலையில் புனர்நிர்மாணம் செய்யப்படாத நிலையில் உள்ள வடிகாலமைப்பை மறுசீரமைக்கும் அபிவிருத்தியை முன்னெடுக்கும் வகையில் அங்குராப்பணம் செய்யும் நிகழ்வு நாயன்மார்கட்டுசெவிப்புல பிள்ளையார் ஆலயத்துக்கு அருகில் மாநகரசபை உறுப்பினர் மதிவதனி தலைமையில் இடம்பெற்றது.

இந்த நிகழ்வுக்கு பிரதம அதிதியாக யாழ்.மாநகர பிரதி முதல்வர் து.ஈசன் கலந்துகொண்டு புனர்நிர்மாணசெய்யப்படாத நிலையில் உள்ள வடிகாலமைப்பை அங்குராப்பணம் செய்துவைத்து கருத்து தெரிவிக்கையில் அவர் இதனைத் தெரிவித்தார்.

இது தொடர்பில் அவர் மேலும் தெரிவித்தவை வருமாறு -

யாழ்.மாநகர சபையின் 27 வட்டாரங்

களில் 14 வட்டாரங்கள் நாங்கள் தமிழ்த் தேசியக் கூட்டமைப்பு சார்பாக வெற்றிதனதாக்கி யாழ்.மாநகர சபைக்கான உறுப்பினர்களைக் கொண்டாலும் கூட அபிவிருத்தி செய்ய முடியாத நிலைக்குத் தள்ளப்பட்டு இருக்கின்றோம். நாங்கள் வென்று வந்த ஆட்சிதான் ஆனால் அவ்வாறான நிலை யாழ் மாநகர சபையில் இருக்கின்றதா என்ற கேள்வி தற்போது நிலவுகின்றது. அதற்காக வேதனை அடைகின்றோம்.

வென்று வந்த உறுப்பினர்களை தாண்டி சில வேலைகள் குழப்புக்கின்ற நிலைக்கு பல உறுப்பினர்களை அனுப்பி மக்கள் மத்தியில் குழப்பங்களை உருவாக்கின்ற நிலை ஏற்பட்டுள்ளது. இது அரசியல் நாகரீகம் அற்ற செயல் என்று பதிவு செய்யவிரும்புகின்றேன். கட்சி பேதல்களைக் கடந்து ஒன்று சேர்ந்து அபிவிருத்தி வேலைத்திட்டங்களை முன்னெடுக்க வேண்டும். அதுதான் எதிர்பார்ப்பாக இருக்கின்றது எனவும் இதன்போது கருத்து தெரிவித்துள்ளார்.

இந் நிகழ்வில் யாழ்.மாநகர சபையின் உறுப் பினர்களாகிய தர்சானந்த், நளிந்தா உள்ளிட்ட கிராம பொதுமக்கள் எனப் பலரும் கலந்துகொண்டனர்.

சட்டவிரோத நீதிசேகரிப்பில் ஈடுபட்ட 1,100 பேர் தொடர்பில் விசாரணை!

சட்டவிரோத நீதிசேகரிப்பில் ஈடுபட்ட ஆயிரத்து 100 பேர் தொடர்பில் விசாரணைகள் முன்னெடுக்கப்பட்டுள்ளன.

சிரேஷ்ட பொலிஸ் பேச்சாளர் சிரேஷ்ட பிரதி பொலிஸ்மா அதிபர் அஜித் நோஹண இந்த விடயத்தைக் குறிப்பிட்டுள்ளார்.

கடந்த ஆண்டு ஜூலை மாதம் ஸ்தாபிக்கப்பட்ட சட்டவிரோத சொத்துகள் தொடர்பான விசாரணை பிரிவினால் 21 பேர் கைது செய்யப்பட்டுள்ளனர் எனவும் அவர் தெரிவித்துள்ளார்.

அத்துடன் பணமோசடி சட்டத்தின் கீழ் 78 கோடி ரூபா பெறுமதியான சொத்துக்கள் முடக்

கப்பட்டுள்ளன எனவும் சிரேஷ்ட பொலிஸ் பேச்சாளர் சிரேஷ்ட பிரதி பொலிஸ்மா அதிபர் அஜித் நோஹண குறிப்பிட்டுள்ளார்.

சொத்துகள் மற்றும் நீதி உள்ளிட்ட துறைகளில் விசாரணைகளை மேற்கொண்டு சிறந்த அனுபவமிக்க அதிகாரிகளுடன் இந்த விசாரணைப் பிரிவு ஸ்தாபிக்கப்பட்டுள்ளது.

குற்றச்செயல்களில் ஈடுபட்டுப் பெறப்படுகின்ற பணத்தின் ஊடாக ஈட்டப்படும் சொத்துக்களுக்கு எதிராக பணமோசடிச் சட்டத்தின் கீழ் நடவடிக்கை எடுப்பதற்கு எதிர்பார்க்கப்படுகின்றது.



உங்களைப் பற்றிய அறிமுகம்

எனது பெயர் சஞ்ஜீவன் லிந்துஜா. எனக்கு சொந்த ஊர் சாவகச்சேரி. நான் மிகவும் விரும்பி செய்யும் தொழில் இந்த அழகுக் கலைத்துறையாகும். ஆரம்பத்திலிருந்தே அழகுக்கலைத் துறை யென்பது என் மனதிற்குள் ஆழமாக பதிந்ததொன்று. இத் துறையில் நான் கொண்டிருந்த முழுமையான ஈடுபாடு என்னை தனியொரு சுயதொழிலை ஆரம்பிக்க உதவியாக இருந்தது. Sanlin Beauty Parlour என்ற நாமத்தில் எனது சொந்த அழகுக்கலை நிறுவனத்தை நடாத்தி வருகிறேன்.



சஞ்ஜீவன் லிந்துஜா
உரிமையாளர்
Sanlin Beauty Parlour அழகுக்கலை
நிறுவனம்

அழகுக்கலைத் துறையில் எப்படி ஆர்வம் வந்தது?

சிறுவயதிலிருந்தே அழகுக் கலைத்துறையில் எனக்கு ஈடுபாடு அதிகம். அழகுக்கலை சார்ந்த நுணுக்கமான விடயங்களை எல்லாம் இலகுவாக என்னால் புரிந்துகொள்ள முடிந்தது. எனக்குள் இயல்பாகவே மற்றவர்களை அழகாக ஒப்பணை செய்யும் திறமையிருக்கிறது என்பதை நானே கண்டறிந்து கொண்டேன். எனக்கிருக்கும் அழகுக்கலைத் திறமைகளை ஒவ்வொன்றாக நான் அறிந்து கொண்டதன் பின்னரே இத்துறையையே தேர்ந்தெடுக்க வேண்டுமென்ற ஒரு எண்ணம் எனக்குள் தோன்றியது. அழகுக்கலைத் துறையில் ஆர்வமும் அதி கரித்தது. அதன் பின்பு அழகுக்கலையில் முழுநேரமும் என்னை ஈடுபடுத்திக்கொண்டேன். ஆரம்பத்திலிருந்து இன்றுவரை அழகுக்கலை மேல் நான் கொண்ட அதீத ஆர்வமும், முயற்சியும் தான் என் ஊரில் ஒரு அழகுக்கலை நிலையமொன்று ஆரம்பிக்கப்பட காரணமாகியது.

“எத்தனை சவால்கள் வந்தாலும் சந்திக்க நான் தயார்”

Sanlin Beauty Parlour அழகுக்கலை நிறுவனத்தின் உரிமையாளர் சஞ்ஜீவன் லிந்துஜாவின் நேர்காணலிது.

இத்துறையில் நீங்கள் எதிர் நோக்கும் சவால்கள் என்ன?

அடுத்தவர்கள் கூறுவதைப் பற்றி எண்ணி நம்மை நாமே தாழ்த்துவதுண்டு. அப்படி யென்றால் அதைக்கேட்டு நம்முடைய ஆர்வங்களையும், முயற்சிகளையும் முடக்கி போட்டுவிடக்கூடாது. நாம் எதை சாதிக்க நினைக்கின்றோமோ அதை சாதிக்க களமிறங்கவேண்டும். அப்படி நம் வெற்றியை முடக்கிப்போடும் இவற்றை கடந்து செல்வது பெரிய சவால் தான். நம்முடைய வாழ்க்கையில் நாம் எத்தனையோ மனிதர்களை சந்திக்கின்றோம். ஒவ்வொரு மனிதருக்குள்ளும் வேறுபட்ட எண்ணங்கள் இருக்கும். அதிலும் குறிப்பாக என்னிடம் வரும் வாடிக்கையாளர்களின் ரசனைகள் ஆளுக்கால் மாறுபடும். அப்படி வாடிக்கையாளர்களின் ரசனையை அறிந்து அவர்களுக்கேற்றவாறு மெருகேற்றி ஒப்பணை செய்வதும் ஒரு சவாலாகத்தான் இருக்கிறது. எனது வாழ்வில் எத்தனை சவால்கள் வந்தாலுமே சந்திக்க நான் தயாராகவே இருக்கின்றேன். இடர்களை எல்லாம் தகர்த்து முன்னே செல்வது தான் முக்கியம் என்று நான் கருதுகின்றேன்.



அழகுக் கலைத் துறையில் உங்களுக்கு கிடைத்த வாய்ப்புகளும் நீங்கள் அடைந்த சாதனைகளையும் பற்றி ஒரு சில..

அழகுக்கலைத்துறையில் அழகுக் கலை நிபுணர்களுக்கு கிடைக்கும் வாய்ப்புகள் குறைவென்றே கூற வேண்டும். இந்த சமூகத்தில் எங்களுடைய திறமைக்கு கிடைக்கும் வாய்ப்புகளையும் அங்கீகாரத்தையும் ஏற்படுத்த வேண்டியது நாம் தான். அப்படி நான் வாய்ப்புகளை உருவாக்கிக்கொள்ள முதலில் என்னை நம்பி வரும் வாடிக்கையாளர்களுக்கு சிறந்த திருப்திகரமான சேவையை வழங்குகின்றேன். எனது திருப்திகரமான சேவையில் மகிழ்ச்சிகொண்ட எனது வாடிக்கையாளர்கள் எனக்கு புது புது ஓர்டர்களை பெற்றுத் தருகின்றனர். இதை நான் ஒரு வாய்ப்பாகவே கருதுகின்றேன்.

எனக்கான வாய்ப்புகள் குறைவென்றாலும் கிடைக்கும் சிறுவாய்ப்பையும் நான் தவறியதில்லை. சாதனைகள் என்று கூறவேண்டுமென்றால் சுயமாக ஒரு தொழிலை நான் முன்னெடுத்து செய்வதேயொரு சாதனைதான். எனக்கான வாய்ப்புகளை உருவாக்க நானே முயற்சி செய்து அப்படி உருவாக்கிய வாய்ப்புகளை சாதனைகளாக மாற்ற நான் முழுமையாக ஈடுபட்டுவருகிறேன்.

சாதிக்க நினைக்கும் பெண்களுக்கு நீங்கள் கூற நினைப்பது.

என்னைப் போன்று சாதிக்க வேண்டும் என்ற எண்ணம் பல பெண்களுக்கு இருக்கும். இருந்தாலும் சாதிக்க வேண்டுமென்று வீட்டை விட்டு வெளியுலகிற்கு வரும் பெண்கள் குறைவுதான். வீட்டுக்குள்ளேயே அவர்களின் முகங்களை மறைத்து திறமைகளை மூட்டை கட்டி வைத்துவிடுகின்றனர். பெண்களாகிய நாம் ஒவ்வொருவரும் திறமைசாலிகள். பலசாலிகள். எந்த தடையாக இருந்தாலும் அவற்றை கடந்து பயணிக்க வேண்டும். எம்மால் முடியாததென்று எதுவுமே இல்லை. கடினமான பாதையாக இருந்தாலும் இலகுவாக எண்ணி விடா முயற்சியோடு முன்னேறிச் செல்ல வேண்டும். நம்மை இழிவாக பேசும் சமூகத்திற்கு முன்னே எம்மாலும் முடியுமென்று சாதித்துகாட்டவேண்டும்.

Arunthathee Presents

புதிய ஹேர்டு

BRIDAL FASHION SHOW

JAFFNA 2022

10th of March 2022 at Chelva Palace

Contact us 076 9759197



ஜெ. சங்கீதா
உரிமையாளர்
Yabez Beauty Care அழகுக்கலை
நிறுவனம்

எதை நாம் அடையும்போது அளவில்லா
ஆனந்தம் தோன்றுகிறதோ அதுவே நம்
சாதனையாகிறது

Yabez Beauty Care அழகுக்கலை நிறுவனத்தின் உரிமையாளர்
ஜெ. சங்கீதா உடனான நேர்காணலிது.

இத்துறையில் நீங்கள் எதிர்நோக்கும்
சவால்கள் என்ன?

இந்த துறையைத் தேர்ந்தெடுக்கும் போதே
நாம் பல சவால்களுக்கு முகங் கொடுக்க
வேண்டியிருக்கிறது. இந்த சமூக கத்திலிருந்து
வரும் பிரச்சினைகளை எதிர் கொள்வது.
ஒரு பெண்ணால் சாதிக்க முடியுமா என்ற
ஏளனமான பேச்சுக்களை எல்லாம் கடந்து
வருவது எனக்கு பெரும் சவால்தான்.
அதுமட்டுமன்றி நான் ஆரம்ப காலங்களில்
அழகுக் கலைத்துறையை கற்க என்றாலோ
அல்லது சுயமாக ஒரு தொழிலை செய்வ
தென்றாலோ குடும்பத்திடமிருந்து எனக்கு
கிடைக்கும் ஆதரவு மிகவும் குறைவ்தான்.
அப்படியிருந்தும் கூட இதை எப்படியாவது செய்து
காட்டவேண்டும் நானும் ஏதாவதொரு துறையில்
தனித்துவமாய் விளங்கவேண்டுமென்பதற்காக
எத்தனையோ இடர்களுக்கெல்லாம் முகங்
கொடுத்து பயணித்ததால் தான் இவ்விடத்தில்
இருக்கிறேன்.



அடைந்த சாதனைகளென்று பார்த்தால் ஒரு
சில விடயங்களை கூறலாம். பொதுவாக
பெரும்பாலான Fashion Show களில் நான் கலந்து
கொண்டதில்லை யென்றாலும் நான் கலந்து
கொண்ட ஒரு சில Fashion Show களில் எப்படியாவது
வெற்றியைப் பெற்றுக்கொள்கிறேன். இதை நான்
ஒரு சாதனையென்று கூறுவேன். யாரென்று
எனைத் தெரியாத காலம் போய் இப்போது Yabez
Beauty Care என்று கூறினால் என்னை பலருக்கும்
தெரியவருகிறது. எனது இந்த அடையாளம்
கூட எனது சாதனைதான். அதுமட்டுமன்றி
எனக்கென்று பல நிரந்தர வாடிக்கையாளர்கள்
இருப்பதும், புதிய வாடிக்கையாளர்கள்
என்னை தேடிவருவதும் எனது சாதனையின்
வெளிப்பாடென்றே கூறவேண்டும்.

அழகுக்கலைத்துறையில் உங்களுக்கு
கிடைத்த வாய்ப்புகளும் நீங்கள் அடைந்த
சாதனைகளையும் பற்றி ஒரு சில..

அழகுக் கலைத் துறையை கற்கும்
காலத்தில் அழகுக் கலைத்துறைக்கான
முக்கியத்துவம் என்னுடைய பிரதேசத்தில்
அந்தளவு இருக்கவில்லை. அந்த
காலத்தில் இந்த தொழிலுக்கு கொடு
கொளவமோ அல்லது ஒரு மதிப்போ
தரப்படவில்லையென்றே கூறவேண்டும்.
ஆனால் தற்போது அவ்வாறில்லாமல்
அழகுக்கலைத்துறைக்கென்ற ஒரு அங்கீகாரம்
கிடைக்கின்றது. இதை நான் ஒரு வாய்ப்பாக
கருதுகிறேன். இப்போது அழகுக்கலையென்பது
அனைவருக்கும் தேவைப்படுகிறதொன்றாக
மாறியுள்ளது. இந்த தேவைதான் எனக்கான
வாய்ப்புகளையும் உருவாக்கிக்கொடுக்கிறது.
எனது திறமையை வெளிக்காட்ட ஆழ்நடை
ஞாழழவ என்பது எனக்கான மற்றொரு
வாய்ப்பு. பெண்களை அழகுப்படுத்தி
புகைப்படங்கள் எடுத்து வெளியிடுவதன்
மூலமாக நிறைய ஓர்டர்கள் எனக்கு வந்தது.
சமூக ஊடகங்களிலும், சரி எனது சுக
வாடிக்கையாளர்களின் மூலமாகவும் நிறைய
போட்டிகள் மற்றும் சில Fashion Show களில்
எனது அழகுக்கலை திறமையை காட்டும்
வாய்ப்புகளும் எனக்கு கிடைத்தன.

எதை நாம் அடையும்போது அளவில்லா
ஆனந்தம் தோன்றுகிறதோ அதுவே
நம் சாதனையாகிறது. அப்படி நான்

சாதிக்க நினைக்கும் பெண்களுக்கு
நீங்கள் கூற நினைப்பது.

ஒவ்வொரு பெண்ணிற்குள்ளும் ஒரு திற
மை ஒளிந்திருக்கிறது. அந்த திறமையை
கண்டறிந்து வெளிக்கொணர வேண்டும். அந்த
காலத்தில் பெண்களுக்கு ஒரு கட்டுகோப்பான
வாழ்க்கை வட்டமிருந்தது. ஆனால் தற்போது
இவற்றையெல்லாம் தகர்த்தெரிந்து பெண்கள்
சாதித்து கொண்டுதான் இருக்கின்றனர்.
எந்த காலமாக இருந்தாலும் எந்த துறையாக
இருந்தாலும் உங்களிடம் இருக்கும் திறமைகளை
ஒருபோதும் அலட்சியப்படுத்தாதீர்கள். உங்கள்
திறமைகள் வெளிக்காட்டப்படும்போது தான்
நீங்கள் யாரென்று இந்த உலகம் அறியும். எந்த
இடத்திலும் நாம் யாரை நம்பியும் வாழக்கூடாது.
அது நமக்கு நெருங்கியவர்களாக கூட இருக்கலாம்.
நமக்கென்று ஒரு சுயதொழில் இருந்தால்
நாம் யாரை நம்பியும் வாழாது தனித்துவமாக
வாழலாம்.

உங்களைப் பற்றிய அறிமுகம்

என்னுடைய பெயர் ஜெ. சங்கீதா. அழகுக்
கலைத்துறையில் 10 வருட அனுபங்களை கடந்து
கொண்டிருக்கின்றேன். கொழும்பிற்கு சென்று
அழகுக் கலைத்துறைக் கற்கையை மேற்கொண்டு
அங்கேயே உள்ள ஒரு அழகுக்கலை நிறுவ
னத்தில் பயிற்சியாளராக பணிபுரிந்தேன். அதன்
பின்னர் யாழ்ப்பாணத்திற்கு வந்து சுமார் 7
வருடங்களுக்கு முன்பு Yabez Beauty Care எனும்
பெயரில் சுயமாக ஒரு அழகுக்கலை நிலையத்தை
ஆரம்பித்தேன். தற்போதும் என் சலூனிர்கு வரும்
வாடிக்கையாளர்களுக்கு சிறந்த சேவையை
வழங்கிவருகின்றேன்.

அழகுக்கலைத் துறையில் எப்படி ஆர்வம்
வந்தது?

எந்தவிடயமாக இருந்தாலும் அதை அழகுப்படுத்திப்
பார்ப்பதில் எனக்கொரு மகிழ்ச்சி. இந்த மகிழ்ச்சி
தான் சிறிய பருவத்தில் எனக்கிருந்த ஆர்வத்தை
தூண்டி இன்று வரை அழகுக்கலைத்துறையை
நேசிக்க காரணமாகியது. அதிலும் சிறுவயதில்
என்னை நானே வேறு வேறு விதமாக
அழகுப்படுத்தி மகிழ்வேன். பள்ளி பருவத்தில்
என்னை அழகுப் படுத்துவதை போலவே
மற்றவர்களையும் அழகுப்படுத்த ஆரம்பித்தேன்.
அதிலொரு இனம் புரியாத மகிழ்ச்சியும்
என்னை அறியாமலே ஒரு ஆர்வமும் தோன்ற
ஆரம்பித்தது. சிறிய வயதிலிருந்த அந்த ஆர்வம்
தான் எனக்குள் அழகுக்கலையை ஊர்ச்செய்தது
என்றே கூறவேண்டும். இந்த துறையில்
எனக்கு ஒரு நல்ல எதிர்காலம் இருக்கின்றது
என்ற எனது தன்னம்பிக்கை தான் என்னை
அழகுக்கலைத்துறையை முழுமையாக கற்றுக்
கொள்ள வைத்தது.

Arunthathee
Presents

ஸ்ரீரத்னா
ஜெயராஜ்

BRIDAL
FASHION SHOW

JAFFNA 2022

10th of March 2022 at Chelva Palace

Contact us 076 9759197

ஓரணியில் தமிழர்கள் நாம் ஒன்றுபட்டுள்ளோம் இது சிறந்த எதிர்காலத்துக்கான ஆரம்பப்புள்ளி!

இரா.சாணக்கியன் எடுத்துரைப்பு

தமிழ் பேசும் மக்கள் ஒன்றுபட வேண்டிய காலம் வந்துள்ளது. அந்தவகையில் பயங்கரவாத தடைச்சட்டத்துக்கு எதிராக தற்போது ஓரணியில் திரண்டுள்ளோம். மக்களும் ஒன்றுபட்டுள்ளனர். எனவே, சிறந்த எதிர்காலத்துக்கான ஆரம்பப்புள்ளியாகக் கூட இது அமையலாம் எனத் தமிழ்த் தேசியக் கூட்டமைப்பின் மட்டக் களப்பு மாவட்ட நாடாளுமன்ற உறுப்பினரான இரா. சாணக்கியன் தெரிவித்துள்ளார்.

நுவரெலியா நகரில் கையெழுத்து வேட்டை நடத்தப்பட்டது. இந்த நிகழ்வில் கலந்துகொண்டு உரையாற்றுகையிலேயே அவர் இவ்வாறு தெரிவித்தார்.

இது தொடர்பில் அவர் மேலும் தெரிவிக்கையில் -

எமது விடுதலைப் போராட்டத்துக்கு மலையக மக்களும் பெரும் பங்களிப்பு செய்துள்ளனர். பயங்கரவாதத் தடைச்சட்டத்தால் அவர்களும் பெரிதும் பாதிக்கப்பட்டனர். தற்போது பயங்கரவாதத்தைக் கட்டுப்படுத்துவதற்குப் பதிலாக, தமது அரசியல் எதிராளிகளை ஒடுக்குவதற்காகவே இந்தச் சட்டத்தை ஆளுந்தரப்பு பயன்படுத்தி வருகின்றது. இதனால்தான் அனைத்து இன மக்களையும் இந்தப் பயணத்தில் இணைத்துள்ளோம்.

அதேவேளை, மலையக மக்களுக்கு மானிய விலையில் கோதுமை மா



வழங்கப்படும் என அரசு கூறியது. ஆனால் அது உரிய வகையில் நடக்கவில்லை. அதற்கு எதிராக மக்கள் போராடினால், அவர்களுக்கு எதிராகவும் பயங்கரவாதத் தடைச்சட்டம் பயன்படுத்தப்பட்டு கைது செய்யப்படலாம் எனவும் மேலும் தெரிவித்தார்.

ஹெரோயின் மற்றும் கஞ்சாவுடன் சாவகச்சேரியில் ஒருவர் கைது!

சாவகச்சேரி சங்கத்தானை பகுதியில் ஹெரோயின் மற்றும் கஞ்சாவுடன் நபர் ஒருவர் குாயிற்றுக்கிழமை இராணுவப் புலனாய்வுப் பிரிவினரால் கைது செய்யப்பட்டுள்ளார்.

இந்தச் சம்பவம் தொடர்பில் தெரிய வருவதாவது -

சாவகச்சேரி சங்கத்தானை ரயில் நிலையப் பகுதியில் போதைப் பொருள் விற்பனையில் ஒருவர் ஈடுபடுகிறார் என 52 ஆவது படைப்பிரிவின் இராணுவப் புலனாய்வுப் பிரிவுக்கு கிடைத்த இரகசியத் தகவலை அடுத்து இந்தக் கைது நடவடிக்கை இடம்பெற்றது. இதன் போது சாவகச்சேரி மட்டத்தடிப் பகுதியைச் சேர்ந்த 25 வயது மதிக்கத்தக்க நபரே இவ்வாறு கைது செய்யப்பட்டுள்ளார். கைது செய்யப்பட்ட நபரை சாவகச்சேரி பொலிஸாரிடம் ஒப்படைத்த நிலையில் மேலதிக விசாரணைகளை பொலிஸார் மேற்கொண்டு வருகின்றனர்.

சிலம்பம் தற்காப்பு கலை மட்டுமல்ல அது தமிழர்களின் அடையாளம்!

அமைச்சர் ஜீவன் தொண்டமான் எடுத்துரைப்பு

சிலம்பம் என்பது தற்காப்பு கலை மட்டுமல்ல அது தமிழர்களின் அடையாளம். எனவே இந்த தற்காப்பு கலையை கொட்டகலை பகுதியில் நடத்துவதையிட்டு நான் மிகவும் மகிழ்ச்சி அடைகிறேன் இந்தக் கலையை வளர்ப்பதற்காக கொட்டகலை சீ.எல்.எப் வளாகத்தில் நடத்துவதற்கான ஏற்பாடுகளை செய்துள்ளேன். எதிர்காலத்தில் மிகப் பெரிய சிலம்பாட்ட போட்டியொன்று நடைபெறும் என தோட்ட வீடமைப்பு மற்றும் சமுதாய உட்கட்டமைப்பு வசதிகள் இராஜாங்க அமைச்சர் ஜீவன் தொண்டமான் தெரிவித்தார்.

தமிழர்களின் பாரம்பரிய வீரகலைகளில் ஒன்றான தேசிய இரண்டாவது சிலம்பாட்ட போட்டியும் பரிசளிப்பு விழா கொட்டகலையில் நடைபெற்றது. இதில் சிறப்பு அதிக்களாகக் கலந்து கொண்டு உரையாற்றும் போதே அவர் இவ்வாறு தெரிவித்தார்.

அவர் அங்கு தொடர்ந்து கருத்து தெரிவிக்கையில் -

நாடு இருக்கும் பொருளாதார நெருக்கடியில் இந்தக் கடினத்துக்கு மத்தியிலும் நாட்டில் இவற்றுக்கு

முக்கியத்துவம் கொடுத்தாக வேண்டும். காரணம் சிறிது காலப்பகுதியில் நாடு நல்ல நிலைக்கு மாற்றப்படும் என அவர் மேலும் தெரிவித்தார்.

இந்தப் போட்டி நிகழ்வுக்கு வடக்கு, கிழக்கு, மலையகம் உட்பட நாட்டின் பல பாகங்களிலிருந்து சுமார் 200 போட்டியாளர்கள் வரை கலந்து கொண்டனர். இதில் தொடுகை சிலம்பு, வீச்சில் சிலம்பு ஆகிய போட்டிகள் இடம்பெற்றமையுடன் கண்காட்சி போட்டிகளும் நடைபெற்றது.

இதன் போது மலையகத்தில் பல்வேறு துறையில் சாதனை படைத்தவர்களுக்கு நினைவுச் சின்னம் வழங்கி கௌரவிக்கப்பட்டன.

இந்த நிகழ்வுக்கு ஆரம்ப கர்த்தாவும், சிலம்பாட்ட பெடரேசன் செயலாளர்களே ஆர் தீவாக ரனின் ஏற்பாட்டில் நடைபெற்ற இந்த நிகழ்வுக்கு கொட்டகலை பிரதேச சபையின் தலைவர் ராஜமணி பிரசாந்த் மற்றும் அதிபர்கள், ஆசிரியர்கள், பெற்றோர்கள் மாணவர்கள் எனப் பலரும் கலந்து கொண்டனர்.

விமல் வீரவன்ஸு, கம்மன்பில ஆகியோருக்கு நாடாளுமன்றத்தில் பின்வரிசை ஆசனங்கள்!



விமல் வீரவன்ஸு, உதய கம்மன்பில ஆகியோருக்கு நாடாளுமன்றத்தில் பின்வரிசை ஆசனங்கள் வழங்கப்பட்டுள்ளன.

நாடாளுமன்ற படைக்கள சேவிதர் நரேந்திர பெர்னாண்டோ இந்த விடயத்தைத் தெரிவித்துள்ளார்.

இதற்கமைய, தேசிய சுதந்திர முன்னணியின் தலைவர் விமல் வீரவன்ஸுவுக்கு 73 ஆம் இலக்க ஆசனமும் பிவித்துரு ஹைல உறுமயவின் தலைவர் உதய கம்மன்பிலவுக்கு 78 ஆம் இலக்க ஆசனமும் வழங்கப்பட்டுள்ளன.

புதிய தொழில் அமைச்சராக நியமிக்கப்பட்டுள்ள எஸ்.பி. தீசாநாயக்கவுக்கு வழங்கப்பட்டிருந்த பின்வரிசை இருக்கைக்கு பதிலாக ஆளும் கட்சியின் இரண்டாவது ஆசனம் வழங்கப்பட்டுள்ளது.

இதனிடையே, போக்குவரத்து அமைச்சராக பொறுப்பேற்றுள்ள திலும் அமுனுகம கட்சியின் 30 ஆவது ஆசனம் வரையில் முன்னேறியுள்ளார்.

மீண்டும் இராஜாங்க அமைச்சுப் பொறுப்பை பெற்றுள்ள அருந்திக்க பெர்னாண்டோவுக்கு ஆளும் கட்சியின் 36 ஆவது ஆசனம் வழங்கப்பட்டுள்ளது.

பயங்கரவாதத் தடுப்புச் சட்டத்தை இல்லாதொழித்தல் வேண்டும்!

ஹக்கீம் வலியுறுத்து

பயங்கரவாதத் தடைச்சட்டத்தை அரசாங்கம் உடனடியாக இரத்துச் செய்ய வேண்டுமென ஸ்ரீலங்கா முஸ்லிம் காங்கிரஸின் தலைவர் ரவூப் ஹக்கீம் வலியுறுத்தியுள்ளார்.

சில விடயங்களை மூடி மறைப்பதற்காகவே அரசாங்கம் பயங்கரவாதத் தடைச்சட்டத்தின் மீது அவசரமாக செயற்படுவதாகவும் அவர் தெரிவித்தார்.

ஊடகங்களுக்குக் கருத்துத் தெரிவித்த அவர் -

கர்தினால் மெல்கம் ரஞ்சித்தின் அண்மைய வெளிநாட்டு விஜயத்தை தொடர்ந்து அரசாங்கம் பாரிய அழுத்தத்துக்கு உள்ளாகியுள்ளதாகக் கூறினார்.

ஜெனீவாவில் உள்ள ஐ.நா. மனித உரிமைகள் ஆணையாளரையும் போப் பிரான்சிஸை



யும் சந்தித்து ஈஸ்டர் தாக்குதல்கள் தொடர்பான விசாரணைகள் தொடர்பாகக் கர்தினால் விவாதித்துள்ளார். ஈஸ்டர் தாக்குதலுக்குப் பாதுகாப்புப் படை யினர் மறைமுக பொறுப்பாளிகளா என்பதைத் கண்டறிய விசாரணை மேற்கொள்ளப்பட வேண்டும் என மறைமுகமாகக் குறிப்பிட்டுள்ளார் என்றும் அவர் தெரிவித்தார்.

தொற்று உறுதியாகி 7 நாட்களின் பின் இறந்தால் கொரோனா மரணமாகாது!

அசேல குணவர்தன தகவல்

கொரோனா தொற்று உறுதியாகி 7 நாட்களுக்கு பின்னர் மரணிப்போரது மரணம் கொரோனா மரணமாகக் கருதப்படாது என அறிவிக்கப்பட்டுள்ளது.

சனிக்கிழமை முதல் அமுலாகும் வகையில் வெளியிடப்பட்டுள்ள புதிய சுகாதார வழிகாட்டுகை அமைப்பை இந்தத் தீர்மானம் மேற்கொள்ளப்பட்டுள்ளது என சுகாதார சேவைகள் பணிப்பாளர் நாயகம் அசேல குணவர்தன தெரிவித்துள்ளார்.

இதற்கமைய குறித்த மரணங்களின் இறுதி கிரியைகளைத்



தனிமைப்படுத்தல் விதிகள் இன்றி சாதாரண முறையில் முன்னெடுக்க முடியும் எனவும் அறிவிக்கப்பட்டுள்ளது.

அத்துடன் கொரோனா மரணங்களை அடக்கம் செய்யும் நடவடிக்கை அரசாங்கத்தின் ஊடாக மேற்கொள்ளப்பட மாட்டாது எனவும் அவர் குறிப்பிட்டுள்ளார்.



நிலைபேறான எதிர்காலத்திற்காக இன்றே பால்நிலை சமத்துவத்துக்குப் பாம்பம்பவோம்



- அப்துல் அனீஸ் -
(பிராந்திய இணைப்பாளர்,
இலங்கை மனித உரிமைகள் ஆணைக்குழு, கல்முனை)

இன்று நாட்டின் அபிவிருத்தியில் முன்னின்று உழைக்கும் சக்தியாக பெண்கள் முன்னேறிக் கொண்டிருக்கின்றனர். அவர்களின் கடின உழைப்பில் எத்தனையோ குடும்பங்கள் வாழ்கின்றன. ஆண்களைப் போலவே பெண்களும் இன்று வேலைத் தளங்களுக்குச் சென்று உழைத்து உதியம் பெறுகின்றனர். மற்றுமோர் வகையில் முறைசாராத தொழில்களில் அர்ப்பணிப்புடன் ஈடுபட்டு அதில் பெருமளவு சம்பாதித்து தொழில் வழங்குநர்களாக மாறியிருக்கின்றமையையிட்டு பெண் சமூகம் பெருமை கொள்கிறது.

பெண்களின் பங்களிப்பு எல்லாத் துறைகளிலும் முக்கியம் பெற்றிருந்தாலும், அதற்கான சமூக அங்கீகாரமும், சமத்துவமான நடத்துகையும், போதிய ஓய்வும் அவர்களுக்குக் கிடைப்பதில்லை.

பெண்களுக்கான உரிமை இல்லாதவிடத்தில் மனித உரிமைகள் இருக்க முடியாது. இன்றைய எமது நாட்டின் பொருளாதார நெருக்கடியினால் ஏற்படும் அன்றாட விலைவாசி காரணமாகவும், சீதனக் கொடுமையென்றும், மணமுடித்த கணவன் அநாதரவாய் விட்டுச் சென்றுள்ளானெனவும், பிள்ளைகளைப் பராமரிக்க முடியாமல் வாழ்க்கைச் சமைகளை சுமந்து கண்ணீர் விட்டழுகின்ற பெண்களின் நிலை பற்றியும், கொரோனா தொற்று காலத்தின் போது வீட்டில் அனைவரும் முடங்கிக் கிடந்த போது பெண்ணானவள் இயந்திரம் போல் வேலை செய்து குடும்பச் சமைகளுடன் உருக்குலைந்து போனமை குறித்தும் நாம் கவனஞ்செலுத்த வேண்டும்.

உலகில் உணவுப் பொருள் உற்பத்தியில் 75 சதவீதம் முதல் 90 சதவீதம் வரை பெண்கள் செய்கிறார்கள். அத்துடன் அவர்கள் குடும்பங்களை தலைமை தாங்கி நடத்துபவர்களாகவும் இருக்கிறார்கள். ஆனால் பெண்களின் நிலைபற்றி சமூகவியலாளர்கள் ஏழ்மையின் வடிவம் பெண்மை மயமாகும் என்று குறிப்பிட்டு



கிறார்கள். ஏழையாக இருக்கின்ற வயது வந்த மக்கள் தொகையில் மூன்றுக்கு இரண்டு பேர் பெண்கள். இருப்பினும் உலகில் மூன்றில் இரண்டு பங்கு வேலையை பெண்களே செய்கிறார்கள். தெற்காசியாவில் வாழும் ஒவ்வொரு இரண்டு பெண்களிலும் ஒருவர் தனது நாளாந்த வாழ்க்கையில் வீட்டு வன்முறைகளுக்கு முகங்கொடுக்கிறார்கள் எனப் புள்ளிவிவரங்கள் சுட்டிக் காட்டுகின்றன. சில ஆணாதிக்க சிந்தனையுள்ள சமூகங்களில் சமயமோ, மரபோ சமவுரிமைக்கு குறுக்கே நிற்கக்கூடும்.

சமூகத்தில் பெண்களின் நிலையை மேம்படுத்துவதற்கு மாற்றம் வீட்டில் தொடங்க வேண்டும். பெண்களுக்கு இன்றைய காலப் பகுதியில் மிக முக்கியமான தேவை அவர்களின் கல்வி. உலகில் அவர்கள் சந்திக்கும் சவால்களை இனங்கண்டு அவர்களை



வலுவூட்ட வேண்டும். தனிக் குடும்பங்களில் மாற்றம் ஏற்பட்டால் அதன் பின்னர் சமூகத்தில் மாற்றம் ஏற்படும். வரலாறு முழுவதும் சமத்துவத்திற்காகவும் நீதிக்காகவும் பெண்கள் ஒருங்கிணைந்து போராடி வந்திருக்கிறார்கள் என்பது பதியப்பட்டுள்ளது.

இன்று ஆண்களின் மனப்பாங்கிற்கேற்ப வளைந்து கொடுத்துச் செல்ல வேண்டும் என பெண்கள் எதிர்க்கப்படுகிறார்கள். ஒரு வீட்டுச் சூழலை எடுத்துக் கொண்டால் வீட்டில் பெண்கள் என்ன செய்கிறார்கள்? ஆண்கள் என்ன செய்கிறார்கள்? அவர்களிடையிலான விவாதங்கள், அதன் முடிவுகள் ஆகியவற்றில் பெண்களும் சமமாகப் பங்கேற்க முடிகிறதா? அல்லது முக்கியமானவற்றை ஆண்கள் பார்த்துக் கொள்ளும் என்று விட்டுவிட நேர்கிறதா? சில விதிவிலக்குகள் இருந்தாலும் பெண்கள் ஆண்களுக்கு இரண்டாம் நிலையில் ஆதரவுப் பங்கேற்பாளர்களாகத்தான் இருக்கிறார்கள். பல சந்தர்ப்பங்களில் பெண்கள் பாலியல் நிறைவுக்கான பொருளாகத்தான் ஆண்களினால் பாவிக்கப்படுகிறார்கள்.

எமது நாட்டில் பெண்களின் உழைப்பு அதிகமாக இருந்தாலும் ஆண்களை விட மிகக் குறைவான உதியமே பெறுகிறார்கள். பழங்காலத்து முறைமைகளில் பெண்கள் தங்களை ஈடுபடுத்தி வருவதன் காரணமாகவே இவற்றுக்கான உபகரணங்கள், பொருள்கள் போன்றவற்றை வாங்குவதற்குக்கூட அவர்களிடம் தேவையான பணம் இருப்பதில்லை. குறிப்பாக பெருந்தோட்டத் துறைகளிலுள்ள பெண்கள் பாரபட்சம் காட்டப்பட்டு வருகிறார்கள்.

இவ்வாறு இருக்கின்ற போது பல்வேறுபட்ட சமூக, பொருளாதார மற்றும் கலாசாரக் காரணிகளின் அடிப்படையில் பெண்களின் திருமண வயது முற்படுத்தப்படுகின்றது. இலங்கைச் சட்டத்திற்கு அமைவாக பெண்களின் திருமண வயதானது சர்ச்சைக்குள்ளான ஒரு தலைப்பாக தொடர்ந்தும் இருந்துவருகின்றது. உலகின் பல நாடுகளில் இளவயதுத் திருமணம் இடம் பெற்று வருகின்றமை குறிப்பிடத்தக்கது. குறிப்பாக இளவயதுத் திருமணம் அவரவர் பெற்றோர்களாலோ குடும்பத்தாலோ பல பெண்கள் 18 வயதாவதற்கு முன்பே கட்டாயப்படுத்தி திருமணம் முடிக்கப்படுகிறார்கள். தாங்களாக விரும்பி அதனைச் செய்வதில்லை. இளவயதில் இளைஞர்களினால் ஏமாற்றப்பட்டவர்களாகவும், முகநூலில் தகாத படங்கள் பதிவிட்டு அச்சுறுத்தல்களுக்கு உள்ளாக்கப்பட்டவர்களாகவும் உள்ளனர். இன்று பெண்கள் இரண்டாம் தரக் குடிமக்களாகவும் பெற்றோரால் வீணசமை என்றும் கருதப்படுகிறார்கள்.

யுனிசெவ் நிறுவனம் மேற்கொண்ட ஆய்வில் 50,000 பெண்கள் பிள்ளைப்பேறின் போது உயிரிழக்கின்றனர் என்பது, இவர்களின் பெரும்பாலானவர்கள் குறைந்த மற்றும் நடுத்தர வருமானத்தையுடைய பெண் சிறார்கள் என்பதும் கண்டறியப்பட்டது. இளவயதுத் திருமணம் ஆண், பெண், சிறுவர்களின் வாழ்வில் பல எதிர்மறையான பாதிப்புகளை ஏற்படுத்துகின்றது. மேலும் சிறுவர்களின் உரிமை மீறலாகவும் இது காணப்படுகின்றது. உலக நாடுகளினதும், ஐக்கிய நாடுகள் சபையினதும் கவனத்தை ஈர்த்த பெரிய பிரச்சினையாக இது மாறியுள்ளது.

ஐக்கிய நாடுகள் சபையின் அறிக்கைக்கு அமைய வருடம்தோறும் 16 மில்லியன் இளம் வயதுப் பெண்கள் பிள்ளை பெற்றுக் கொள்கின்றனர் என்பதும், இதன் போது இடம்பெறும் மரணங்களில் அதிகமானோர் 15 மற்றும் 19 வயதுக்கு இடைப்பட்டவர்கள் என்பதும் ஆய்வின் முடிவுகளினூடாக சுட்டிக்காட்டப்படுகின்றது.

பெற்றோர்கள் பிள்ளைகளின் உடல், உணர்வு நன்கு வளர்ச்சி பெறுவதற்கு முன்னர் அவர்களை திருமணத்திற்கு கட்டாயப்படுத்தக் கூடாது. இந்த நிலையைச் சந்திக்கும் பெண்கள் பெற்றோரிடம் எடுத்துக் கூற வேண்டும். இளவயதுத் திருமணத்திற்கு ஒப்புக்கொள்ளும் பெண் தனது ஓட்டு மொத்த வளர்ச்சியின்மை, மகிழ்ச்சியின்மை போன்ற வேறு பலவற்றிற்கும் ஒப்புக் கொடுப்பவளாகிறாள். தனது இலட்சியங்களையும் எதிர்கால ஆசைகளையும் அவளினால் விட வேண்டி ஏற்படுகிறது.

பெண்களுக்கு எதிரான வன்முறைகள், அநீதிகள் பரவலாக இடம்பெற்று வருகின்றன. அவற்றிக்கெதிராக விழிப்புணர்வு தேவை. இவற்றிற்கு சவால் விடுத்த போன்றவற்றில் பெண்கள் அமைப்புக்கள் மிகத் தெளிவான முன்னேற்றத்தை பெற்றிருந்தாலும் இது பாதிப்புக்குள்ளாகி வருகின்ற பெண்களிடம் சென்றடையவில்லை என்பது பெரும் குறையாக இருக்கின்றது.

எனவே நடப்பு ஆண்டின் சர்வதேச பெண்கள் தினத்தின் தொனிப் பொருளாக 'நிலைபேறான எதிர்காலத்திற்கு இன்றே பால்நிலை சமத்துவத்திற்காக பாடுபடுவோம்' என்பதற்கிணங்க பெண்களின் வாழ்க்கையின் எல்லாக் கூறுகளிலும் சம உரிமையும், சம கௌரவமும் கிடைப்பதற்கு அனைவரும் முன்னின்று உழைக்க வேண்டும்.



ஒடுக்கப்பட்ட பெண்களின் விடுதலைக்கான குரலாக மகளிர் தினம் அமைய வேண்டும்.

இவ்வருடம் அனுஷ்டிக்கும் பெண்கள் தினத்தின் கருப்பொருள் பேண்தகு தன்மைமிக்க நாளைக்கான இன்றைய பால்நிலை சமத்துவம் என்பதாகும். இக் கருப்பொருளானது உலகளாவிய ரீதியில் அனைவருக்கும் பேண்தகு எதிர்காலம் ஒன்றை கட்டியெழுப்பும் நோக்கில் காலநிலை மாற்றத்திற்கு பழக்கிக் கொள்ளல், அதனைப் பேணுதல் மற்றும் எதிர் வினையாற்றுவதில் பெண்கள் மற்றும் பெண் பிள்ளைகள் வழங்கும் பங்களிப்பிற்கு அங்கீகாரம் அளிக்கும் விதத்தில் அமைந்துள்ளது.

இவ்வாறான நிலையில் இலங்கையில் பல்வகை சார்ந்த பெண்களின் ஒடுக்கு முறைகளுக்கு எதிராகவும் பால்நிலை சமத்துவத்திற்காகவும் குரல் எழுப்புவதற்காக நாடளாவிய ரீதியில் அணிதிரளும் பெண்களில் மலையக பெண்கள் விசேடத்துவமிக்கவர்களாக காணப்படுகின்றனர். ஏனெனில் மலையக பெண்களது அரசியல், சமூக, பொருளாதார, கலாசார விடயங்கள் முற்றிலும் மாறுபட்டனவாகவும் மறுக்கப்பட்டனவாகவும் இருப்பது இன்னும் வெளி உலகத்திற்கு வெளிச்சம் போட்டு காட்டப்படாததான திரை மறைவானவையாகவே இருந்து வருகின்றன.

கடந்த காலங்களில் பெருந்தோட்டத் தொழில் துறையில் தொழில் புரியும் பெண்களின் பிரச்சினைகளை மாத்திரமே பேசி வந்ததுடன், அதற்கு அப்பால் இங்குள்ள வீட்டு வேலை, ஆடைத் தொழிற்சாலை, கடை மற்றும் காரியாலயங்களில் பணிபுரியும் பெண்கள், புலம்பெயர் தொழிலாளர்கள், நுண்ணிதிக் கடனாலும் பாதிக்கப்பட்ட பெண்கள், முறைசாரா தொழிலில் ஈடுபட்டுள்ள பெண்கள் மற்றும் வீட்டு மனைவிகளாக இருப்பவர்கள் போன்ற பல்வகை துறை சார்ந்த பெண்கள் இக்கட்டமைப்பிற்குள் உள் வாங்கப்படுகின்றனர் என்ற உண்மையை வெளியே கொண்டுவருதல் முக்கியமாகின்றது.

பொதுவாக மலையகப் பெண்கள் சுகாதாரம், பாலியல் துஷ்பிரயோகம், வீட்டு வன்முறைகள், தொழிற் பாதுகாப்பு, சமூக பாதுகாப்பு, தொழில் சரண்டல் போன்ற பிரச்சினைகளுக்கு முகம் கொடுக்கின்றனர். அத்தோடு உழைப்பிற்கேற்ற ஊதியத்தைப் பெற்றுக்கொள்வதில் நெருக்கடி, சாதாரணமாக கிராம மட்டத்தில் காணப்படும் பெண்களுக்கான அமைப்புகள் இங்கு இன்மை, மற்றும் மொழி சார்ந்த பிரச்சினைகள் (அரசு நிறுவனங்களில் தமது மொழியில் கட்டமைகளை முன்னெடுக்க முடியாமை; உதாரணமாக பொலிஸ், வைத்தியசாலை, பிரதேச செயலாளர் காரியாலயங்கள்) போன்றவற்றுக்குத் தொடர்ச்சியாக முகம்கொடுத்து வருவது மேலும் தீவிரமடைந்துவரும் பிரச்சினைகளாகும்.

அத்துடன் கொவிட்-19 இன் பின்னர் நிலவும் சுகாதார மற்றும் பொருளாதார நெருக்கடியும் இவர்களின் அன்றாட வாழ்க்கையின் அசாதாரண நிலையை மேலும் மோசமானதான சூழ்நிலைக்கு இட்டுச்செல்லும் விடயமாக அமைந்து விட்டது.

இவ்வாறான ஒரு நிலையில் முழு மலையக சமூகமும் இருப்பதற்கான பிரதான காரணம் இருநூறு வருடங்கள் சென்றும் மலையகப் பெருந்தோட்ட சமூகத்திற்கு கௌரவமான இலங்கைப்பிரஜைகள் என்ற உரிமையை இதுவரை அவர்களால் வென்றெடுக்க முடியவில்லை என்பதுதான். இந்த முடிவற்ற சமத்துவமின்மையும் மனித உரிமை மீறலும் தொடர்ந்தும் நடைபெறுகின்றன. இவர்களது சந்ததியினர் இந்திய வம்சாவளியைச் சேர்ந்த வெளிநாட்டவர்கள் என்றே கருதப்படுகின்றனர். ஆனால் இவர்கள் வாக்களிக்கும் இயந்திரங்களாகவே உள்ளனர். எனினும் ஏனைய சமூகத்தினருடன் ஒப்பிடும்போது அவர்களுடனான சமநிலை இவர்களுக்கு இதுவரை கிடைக்கவில்லை.

மலையக மாதர்களின் உரிமைக்கு உழைப்போம்!

இன்றைய மகளிர் தினத்தில் அதற்கு உறுதி எடுப்போம்

இன்றும் இவர்கள் இந்நாட்டின் இரண்டாந்தரப் பிரஜைகளாகவே கணிக்கப்படுகின்றனர் அதிலும் பெண்களின் அரசியல், சமூக, பொருளாதார மற்றும் கலாசார பின்னடைவுகள் குறிப்பிட்டு கூறமுடியாதளவில் உள்ளன.

மலையக சமூகம் இவ்வாறானதொரு நிலைமைக்குத் தள்ளப்பட்டிருப்பது இந்நாட்டில் ஓர் அங்குல நிலத்துக்கேனும் அவர்கள் உரிமைகோர முடியாத காரணத்தினாலேயே.

ஆகையால் மலையக பெருந்தோட்ட குடும்பங்களுக்கு நல உரிமையைப் பெற்றுக்கொடுத்தல் இலங்கை ஜனநாயகத்தின் பிரதான அம்சமாக அமைய வேண்டும். அந்த வகையில் இச்சமூகம் சார்ந்த அமைப்புகள் காணி உரிமையை பெற்றுக்கொள்வதற்கு பல்வேறுபட்ட முயற்சிகளை எடுத்துவருவது முக்கியமான தொன்றாகும். எனவே புதியதொரு அரசியல் யாப்பை தயார் செய்யும் போது, இனங்களுக்கிடையே புரிந்துணர்வைக் கட்டியெழுப்பும் போது, வடக்கையும் தெற்கையும் ஒன்றிணைக்கும் போது, மலையக சமூகத்திற்கு வாழ்வதற்கும், வாழ்வாதாரத்திற்குமான காணி உரிமைக்கு தீர்வினைப் பெற்றுக் கொடுப்பது அடிப்படை ஜனநாயக செயற்பாடுகளில் ஒன்றாக அமைய வேண்டும்.

தோட்டங்களில் அதிகமாக தொழில் செய்பவர்கள் பெண்கள். அதிக வருமானத்தை ஈட்டுபவர்கள் பெண்கள். அதிகமாக தொழிற்சங்கத்தில் அங்கத்துவம் வகிப்பதும் மற்றும் சந்தா செலுத்துவது பெண்களாவர். அதேபோல பொது நிகழ்வுகளுக்காக நன்கொடைகளும் இவர்களினாலே அதிகளவு வழங்கப்படுகின்றது. உதாரணமாக தோட்டங்களில் அமைக்கப்பட்டு வரும் கோயில்கள், மரண நிதி சங்கங்கள் ஏனைய ஸ்தாபனங்களுக்கு இவர்களது பொருளாதார பங்களிப்பு இன்றியமையாதவொன்றாகும். அத்துடன் இந்நாட்டின் முதுகெலும்பிற்கான தேசிய வருமானத்தில்



பெருந்தோட்டத்துறை சுமார் 85 வருடங்களுக்கும் மேலாகப் பங்களிப்புச் செய்து வந்தமையுடன், இதில் பெண்களின் உழைப்பே மிக முக்கியமானதொன்றாகும். இருப்பினும் இவர்களுக்கு வழங்கப்படும் முன்னுரிமை, தலைமைத்துவப் பங்கீடு, சமவுரிமை என்பன விரல் விட்டு எண்ணக்கூடியதாகவுள்ளது. ஏனைய துறைசார் பெண் தொழிலாளர்கள் அனுபவிக்கும் உரிமைகள் பெருந்தோட்ட தொழில்துறை பெண்களுக்கு மிகவும் குறைவானதாகவே காணப்படுகின்றது அதாவது, தொழில் சார்ந்த உரிமைகள், வேலைத்தள சுகாதார பாதுகாப்பு போன்ற விடயங்களில் பெருந்தோட்ட பெண்கள் மிகவும் பின் தள்ளப்பட்டவர்களாகக் காணப்படுகின்றனர்.

இவற்றுடன் பெருந்தோட்டப் பெண்கள் குடும்ப வன்முறைகள், சமூக வன்முறைகள் போன்றவற்றுக்கும் பெரிதும் முகம்கொடுக்கும் அதேவேளை கலாசார பின்னடைவையும் எதிர்நோக்கி வருவது இவர்களின் மற்றுமொரு வளர்ச்சிப்படியின் தடையாக அமைகின்றது. இவற்றுடன் இவர்களுக்கு கிடைக்க வேண்டிய அடிப்படை உரிமைகள் கூட சில வேளைகளில் தட்டிப்பறிக்கப்படுகின்றன.

ஆகவே சமூக பொறுப்பு வாய்ந்த நிறுவனங்களாக செயற்படும் அரசியல் கட்சிகள், தொழிற்சங்கங்கள், சமூக மற்றும் சமய, பொது நிறுவனங்கள் இவர்களில் அக்கறை செலுத்துவது காலத்தின் கட்டாயமாகும்.

- எஸ்.டி.கணேசலிங்கம் -
(தலைவர், மலையக மக்களின் காணி உரிமைக்கான இயக்கம் - MPPLR, பெருந்தோட்ட சமூக அபிவிருத்தி நிறுவனம் - SIDPS)

அத்துடன் அவர்கள் வெறுமனே தோட்டத் தொழிலாளர்கள் அல்லது சந்தா செலுத்துபவர்கள் என்றில்லாது சமூக கட்டமைப்பின் சரிபாதி பங்குதாரர்களாக இருப்பதை உறுதி செய்யவேண்டும்.

இச்சமூகத்தைச் சேர்ந்த ஏனைய பெண்கள், தொழில் புரியும் தொழில் நிறுவனங்கள், அமைப்புகள் மற்றும் தனிநபர் சாலைகள் பற்றியும் நாம் கவனம் செலுத்துவது அவசியமாகும். அந்தவகையில் பெருந்தோட்டத் துறையை சேர்ந்த பெண்கள் ஈடுபாடு காட்டி வரும் வெளிநாட்டு வேலைவாய்ப்பு, ஆடை தொழிற்சாலை, தனியார் நிறுவனங்கள், சிறு கைத்தொழில் உற்பத்திகள் மற்றும் சிறு முதலீட்டாளர்களில் தங்கியிருக்கும் பெண்களின் நிலைப்பாட்டிலும் அக்கறை காட்டவேண்டியது சமூகத்தின்பால் நமது கடமையாகும்.

இதைவிட இன்று மலையகத்தில் இருந்து வீட்டு பணியாளர்களாக வெளியிடங்களுக்குச் செல்லும் பெண்களின் நிலை மிகவும் மோசமானதாக காணப்படுகின்றது. இவை பற்றிய அண்மைக் கால செய்திகள் எம்மை மிகவும் சிந்திக்கவும், செயற்படவும் தூண்டுகின்றன. இவர்களுக்கு தொழில் உரிமைகள், தொழில் பாதுகாப்பு, சம்பளக் காப்புறுதி என்பன இதுவரை உறுதிப்படுத்தப்படவில்லை. மாறாக, சிறுமியரைத் தொழிலுக்காக அமர்த்தி அவர்கள் மரணித்த சம்பவங்களையும், இவ்வாறான சம்பவங்களுக்கு பின்னால் தரக்களிகள் செயற்பாடுகள் இருந்துள்ளமையையும், அவர்களின் எண்ணிக்கை தற்போது அதிகரிக்கப்பட்டுள்ளதையும் அறிகிறோம்.

அத்துடன், இன்றுவரை வீட்டுப் பணியாளர்கள் முறைசாரா தொழிலாளர்களாகவே கணப்பீடு செய்கின்றனர். சர்வதேச தொழில் ஸ்தாபனம் தனது 100 ஆவது அமர்வில் வீட்டு வேலை தொழிலாளர்களுக்கு சட்ட அங்கீகாரம் வழங்கியுள்ளது. அன்றைய அச்சூழலில் இலங்கை அரசும் அதற்கு ஆதரவாக வாக்களித்திருக்கின்றது. ஆனாலும், இன்னும் இலங்கை அரசாங்கம் இவர்களை சட்ட ரீதியாக அங்கீகரிக்காத நிலை காணப்படுவது வீட்டுப் பணியாளர்களையும் சர்வதேச சட்டங்களையும் உதாசீனம் செய்வதாகவே காணமுடிகின்றது. அத்துடன் தொழில் அமைச்சு இதன்பால் கவனம் செலுத்துதலை இன்னும் விரைவுபடுத்தவில்லை.

அத்துடன், முறைசாரா தொழிலாளர்களுடைய நிர்ணயிக்கப்பட்ட வேலை நேரம், ஊழியர் சேமலாப நிதி, ஊழியர் நம்பிக்கை நிதி, அடிப்படை சம்பளம், தொழில் ஒப்பந்த நிர்ணயம், தொழில்பாதுகாப்பு மற்றும் பாதுகாப்பான வேலைத்தள சூழல் என்பன இல்லாதவர்களாக இவர்கள் காணப்படுகின்றனர். ஆகவே, இதன்

விளைவு பாரதூரமானதாகவும் சமூக பிரச்சினை யாகவும் உருவெடுத்துள்ளது. இத்தொழிலில் ஈடுபடுகின்றவர்களில் அதிகமானோர் பெண்களாவர் என்பது மற்றுமொரு முக்கிய விடயமாகும்.

முறைசாராத தொழிலாளர்களில் வீட்டு பணியாளர்கள் மாத்திரமன்று, பராமரிப்பு வேலை, விவசாயம், மீன்பிடி, வீட்டுத்தோட்டம், போன்ற கடினமான தொழில்களில் ஈடுபடுபவர்களும் உள்ளமை குறிப்பிட தக்க விடயம்.

இதனுடன், இன்று மலையகத்தில் உருவெடுத்துள்ள நுண்ணிதி கடனால் பாதிக்கப்பட்ட பெண்களின் பிரச்சினைகள் மற்றும் அது சார்ந்த சமூக சிக்கல்கள், தற்கொலைகள், வன்முறைகள் என்பன தலைதாக்கியுள்ள மற்றுமொரு பாரிய சிக்கலாகும்.

பெண்களுக்கான உரிமை சாசனம் 1840ஆம் ஆண்டளவில் இலண்டனில் நடைபெற்ற அனைத்துலக அடிமைத்தனத்திற்கு எதிரான மாநாடு இடம்பெற்றபோது முதலாவது பெண்கள் உரிமை சாசனம் மும்மொழியப்பட்டதாக வரலாறு கூறினாலும் மலையக பெருந்தோட்ட துறைசார் மற்றும் ஏனைய துறை சார்ந்த மலையக பெண்கள் இன்னும் அடிப்படை உரிமை தொடர்பாக இதில் விழிப்புணர்வு அடையச் செய்தலில் கவனம் செலுத்தாததோர் தூர்ப்பாக்கிய நிலையே காணப்படுகின்றது.

(11ஆம் பக்கம் பார்க்க)

பெண்ணென்னும் சக்திதான் பெருஞ்சக்தியாகும்!

மாநிலத்தில் மாதவமாய் வந்தவளே பெண்தான்
மங்கலமாய் திகழ்பவளும் மாநிலத்தில் பெண்தான்
ஊனுறக்கம் தடைமறந்து உழைப்பவளும் பெண்தான்
உயர்நிலைக்கு வருவதற்கும் உந்துசக்தி பெண்தான்!

பெண்ணவளை மனமிருத்தி பெயர்களையும் வைப்போம்
மண்பார்த்தால் நதிபார்த்தால் பெண்ணவளே வருவாள்
கல்வியொடு செல்வம்வீரம் தருஞ்சக்தி தளையும்
பெண்மையால் அழைத்துமே பெருமகிழ்வு அடைவோம்!

எம்பெருமான் சிவனாரின் இடதுபுறம் இருக்கும்
இயங்கு சக்தியானவளும் பெண்ணாக உள்ளாள்
வெங்கொடுமைத் தீயிடையே விழுந்தெழுந்து வந்து
மேதினியே வியக்கும்படி நின்றசீதை பெண்ணே!

நீதியினை நிலைநாட்டத் தவறிநின்ற மன்னன்
நெஞ்சறைக்க சபையேறிநின்றவளும் பெண்ணே
பாதை தடுமாறியே சமணம் நெறிபுகந்தார்
பக்குவமாய் அப்பராய் ஆக்கியவளும் பெண்ணே!

கடவுளான கண்ணனையே காதலானாய் கொண்டு
கல்யாணம் வரைசென்று காட்டியவளும் பெண்ணே
காதலொடு கைபிடித்த கணவனையே துறந்து
தலையாலே கைலாயம் நடந்தவளும் பெண்ணே!

தவமிருந்து பெற்றபிளை தளையடியார் வேண்ட
தன்கையால் அவனைவெட்டிக் கறிசமைத்துக் கொடுத்து
அவனியிலே அதிசயமாய் ஆகியவளும் பெண்ணே
அளவில்லா ஆற்றலையும் அடக்கியவளும் பெண்ணே!

புவியினிலே புனிதர்களை பெற்றவளும் பெண்ணே
புகழ்பெற்ற யாவரையும் ஈன்றவளும் பெண்ணே
பெண்ணென்னும் சக்திதான் பெருஞ்சக்தியாகும்
பெருஞ் சக்தியானவளை பேணிநிற்போம் வாரீர்!

- மகாதேவ ஐயர் ஜெயராமசாரிமா -
(மேனாள் தமிழ்மொழிக் கல்வி இயக்குநர்,
மெல்பேன், ஆஸ்திரேலியா)

10 வருடங்களாக கப்பலே வராத ஔலுவில் துறைமுகத்துக்கு மாதாந்தம் ரூ.56 லட்சம் செலவு



- யூ.எல். மய்யாசு -



இலங்கையில் 10 வருடங்களுக்கு முன்னர் திறந்து வைக்கப்பட்ட துறைமுகமொன்றுக்கு இதுவரை கப்பல் ஒன்று கூட - வந்து போகாத நிலையில், அந்த துறைமுகத்தின் பராமரிப்புச் செலவுக் காக ஒவ்வொரு மாதமும் 56 லட்சம் ரூபா செலவிடப்பட்டு வருகின்றது.

இந்த விவரம், தகவல் அறியும் உரிமைச் சட்டத்தின் கீழ் சமர்ப்பிக்கப்பட்ட விண்ணப்பமொன்றுக்கு இலங்கை துறைமுக அதிகார சபை வழங்கிய பதிலில் தெரிவிக்கப்பட்டுள்ளது.

இலங்கையின் அம்பாறை மாவட்டம் - ஔலுவில் பிரதேசத்தில் நிர்மாணிக்கப்பட்டு, செயற்படாத நிலையில் காணப்படும் துறைமுகத்துக்கே இவ்வாறு மாதந்தம் 56 லட்சம் ரூபா செலவிடப்படுகிறது.

1998 ஆம் ஆண்டு அக்டோபர் மாதம் 23 ஆம் திகதிய வர்த்தமானி அறிவித்தல் மூலம், அப்போதைய துறைமுக அபிவிருத்தி அமைச்சர் எம்.எச்.எம். அஷ்ரப், ஔலுவிலில் துறைமுகம் அமைவதை பிரகடனப்படுத்தினார். இதனையடுத்து 2008 ஆம் ஆண்டு ஜூலை மாதம், ஔலுவில் துறைமுகத்தின் நிர்மாணப்பணிகள் ஆரம்பிக்கப்பட்டன. 2013 செப்டம்பர் முதலாம் திகதி அப்போதைய ஜனாதிபதி மஹிந்த ராஜபக்ஷ, ஔலுவில் துறைமுகத்தை அதிகாரபூர்வமாகத் திறந்து வைத்தார்.

ஆயினும், இதுவரையில் இந்தத் துறைமுகத்துக்கு ஒரு கப்பல் கூட வந்து போகவில்லை. துறைமுகத்தின் பல கட்டடங்கள் சிதைவடைந்துள்ளமையோடு, ஆங்காங்கே புதர்களும் வளர்ந்து

காணப்படுகின்றன.

ஔலுவில் துறைமுக நிர்மாணத்துக்காக டென்மார்க் அரசிடமிருந்து 46.1 மில்லியன் யூரோவினை இலங்கை அரசு வட்டியில்லாக் கடனாகப் பெற்றது. (இதன் இன்றைய இலங்கைப் பெறுமதி சுமார் 1,022 கோடி ரூபாவாகும்). வர்த்தகத்துறைமுகம் மற்றும் மீன்பிடித் துறைமுகம் என ஔலுவில் துறைமுகத்தில் இரண்டு பிரிவுகள் உள்ளன. மீன்பிடித் துறைமுகம் 2013ஆம் ஆண்டிலிருந்து இயங்கி வந்த போதிலும், 2018ஆம் ஆண்டு செப்டம்பர் மாதம் தொடக்கம் அதன் செயற்பாடுகள் நிறுத்தப்பட்டுள்ளன.

மீன்பிடித் துறைமுகத்தின் 'வாய்' பகுதியில் அடிக்கடி மணல் அடைத்து விடுவதால் துறைமுகத்துக்குள் படகுகள் வந்து போக முடியாத நிலை ஏற்பட்டது. இதனால் 'வாய்' பகுதியை அடைக்கும் மணலை மீனவர்கள் அடிக்கடி அகற்றி வந்த போதிலும், ஒரு கட்டத்தில் அவர்களால் அதனைச் செய்ய முடியாத நிலை உருவானது. துறைமுக அதிகார சபையும் அந்த மணலை ஒரு கட்டத்தில் அகற்றிக் கொடுக்காமையினால், மீன்பிடித் துறைமுகத்தின் செயற்பாடுகள் நிறுத்தப்பட்டன.

ஔலுவில் துறைமுகம் 66 ஹெக்டெயர் நிலப்பரப்பில் அமைந்துள்ளது. இதில் வர்த்தகத் துறைமுகம் 38 ஹெக்டெயர் நிலைப்பரப்பினையும், 15 ஹெக்டெயர் கடல் பரப்பினையும் கொண்டுள்ளது.

இந்தத் துறைமுக நிர்மாணத்துக்காக, ஔலுவில் மற்றும் அதனை அண்டிய பாலமுனை பகுதிகளைப் பொதுமக்

களுக்குச் சொந்தமான சுமார் 125 ஏக்கர் காணிகள் சுவீகரிக்கப்பட்டன. இதற்காக, காணிச் சொந்தக்காரர்களுக்கு 7 கோடி 71 லட்சத்து 55 ஆயிரத்து 662 ரூபா இதுவரையில் நஷ்ட ஈடாக வழங்கப்பட்டுள்ளது என்று துறைமுக அதிகார சபை தெரிவிக்கின்றது. இருந்தபோதிலும், காணிகளை இழந்த சிலர் தமக்கு இன்னும் நஷ்டஈடு கிடைக்கவில்லை என்கின்றனர்.

மீன்பிடித் துறைமுகம்

ஔலுவில் வர்த்தகத் துறைமுகம் பயனற்ற நிலையில் காணப்படுகின்ற போதிலும், மீன்பிடித் துறைமுகமானது கடற்றொழிலாளர்களுக்கு பேருதவியாக அமைந்திருந்தது. இப்பகுதியில் மீன்பிடியில் ஈடுபடும் படகுகள் இங்கு தரித்து நின்று தொழிலுக்குச் சென்று வந்தன. கடல் சீற்றம் மற்றும் கடல் கொந்தழிப்பு ஏற்படும் போது படகுகளை பாதுகாப்பாக துறைமுகத்தில் தரித்து வைக்கவும் முடிந்தது.

2013ஆம் ஆண்டிலிருந்து 2017ஆம் ஆண்டு வரையிலான காலப் பகுதியில், ஔலுவில் மீன்பிடித் துறைமுகத்துக்கு பல்லாயிரக் கணக்கான மீன்பிடிப் படகுகள் வருகை தந்திருந்தன. அந்த வகையில் பலநாள்கள் பயணம் செய்யும் மீன்பிடிப் படகுகள் (30 - 60 அடி நீளமானவை) 5,610 வருகை தந்தன. அதே காலப்பகுதியில் 1,739 சிறிய மீன்பிடிப் படகுகளும், ஒருநாள் பயணம் செய்யும் 1,748 மீன்பிடிப் படகுகளும் வந்தன என துறைமுக அதிகார சபை தெரிவிக்கின்றது.

ஔலுவில் மீன்பிடித் துறைமுகம் இயங்கிய காலப் பகுதியில், அம்பாறை மாவட்டத்தில் மீன் உற்பத்தியும் அதிகாரித்திருந்ததாக கடற்றொழில் நீரியல் வளத்திணைக்களத்தின் கல்முனை மாவட்ட அலுவலகம் தெரிவிக்கின்றது. 2013ஆம் ஆண்டு இம்மாவட்டத்தில் கடல் மீன் உற்பத்தி 23,483.67 மெட்ரிக் தொன் ஆகவும், 2017ஆம் ஆண்டு 20,176.51 மெட்ரிக் தொன் ஆகவும் காணப்பட்டது. ஆனால் மீன்பிடித் துறைமுகம் மூடப்பட்டபின்னர் 2019ஆம் ஆண்டு 11,715.76 மெட்ரிக் தொன் மீன்களும், 2020ஆம் ஆண்டு 7995.43 மெட்ரிக் தொன் அளவான மீன்களுமே கிடைத்துள்ளன.

ஔலுவிலில் உள்ள மீன்பிடித் துறைமுகம் மூடப்பட்டமையினால் இந்தப் பிரதேசத்திலுள்ள ஒருநாள் பயணம் செய்து மீன்பிடியில் ஈடுபடும் தமது படகுகளை கடற்கரையிலேயே மீனவர்கள் தரித்து நிற்கச் செய்கின்றனர்.

இதன் காரணமாக கடற்கொந்தழிப்பு மற்றும் கடுமையான காற்று காரணமாக பல படகுகள் கடந்த காலங்களில் சேதமடைந்துள்ளன என இப்பகுதி மீனவர்கள் கூறுகின்றனர். இதேவேளை, கரையிலிருந்து படகுகளை கடலுக்குள் தள்ளும்போது தாம் பாரிய கஷ்டங்களை எதிர்கொள்கின்றனர் எனவும் மீனவர்கள் தெரிவிக்கின்றனர்.

கடலரிப்பு

ஔலுவில் துறைமுகம் நிர்மாணிக்கப்பட்டமையினால் மக்களுக்கு எந்தவிதப் பயன்களும் கிட்டாத நிலையில், துறைமுகம் அமைக்கப்பட்டதன் பின்னர் இப்பிராந்தியத்தில் கடுமையான கடலரிப்பு ஏற்பட்டுள்ளது.

கடலரிப்பைத் தடுப்பதற்காக பாரிய பாறாங்கற்கள் ஔலுவில் கடற்கரையோரங்களில் போடப்பட்டுள்ள போதிலும் கடலரிப்பை முற்றாகத் தடுக்க முடியவில்லை. ஔலுவிலுக்கு அடுத்துள்ள நிந்தவூர் பிரதேசத்தில் பெரும் நிலப்பரப்பை கடலரிப்பு காவல்கொண்டுள்ளமையே காரண முடிகிறது.

ஔலுவில் பிரதேசத்தில் துறைமுகம் நிர்மாணிக்கப்பட்ட பின்னரே, இந்தப் பிராந்தியத்தில் இவ்வாறு தீவிர கடலரிப்பு ஏற்பட்டுள்ளது என்று தென்கிழக்குப் பல்கலைக்கழகத்தின் புவியியல் துறை விரிவுரையாளர் கே. நிஜாமீர் தெரிவித்திருந்தமை இங்கு குறிப்பிடத்தக்கது.

துறைமுக நிர்மாணத்தின் பின்னர் ஏற்பட்ட கடலரிப்பு காரணமாக ஔலுவில் மற்றும் நிந்தவூர் பிரதேசங்களில் நூற்றுக்கணக்கான ஏக்கர் தென்னந் தோப்புகளும் அழிவடைந்துள்ளன.

இந்தப் பின்னணியில் இன்னும் இரண்டு அல்லது மூன்று மாதங்களில் ஔலுவில் மீன்பிடி துறைமுகத்தினை மீண்டும் இயங்கச் செய்ய முடியும் என கடற்றொழில் அமைச்சர் டக்ளஸ் தேவானந்தா தெரிவித்திருக்கின்றார்.

மலையக மாதர்களின் ...

(09ஆம் பக்கத் தொடர்ச்சி)

இந்த நிலையில் சமூக நீரோட்டத்தில் எமது பெண்களின் பங்களிப்பை உறுதி செய்வதற்கான வலுவான நடவடிக்கைகள் அத்தியவசியமானவை. இதில் மற்றுமொரு பக்கத்தை மறந்துவிட முடியாது. அது தான் ஜனநாயகத்தில் பங்குபற்றவும், பேரம் பேசவும், ஆண்களோடு அதிகார வெளியைப் பகிர்ந்துகொள்ளவும் எமது பெண்கள் வலுவான நிலையை அடைய வழியமைக்கவேண்டும். அதன் அடிப்படையில் பிரதேச சபைகளிலும், மாகாண சபைகளிலும் பெண்களின் பிரதிநிதித்துவம் எந்தளவு என்பது சொல்லித் தெரிந்துகொள்ளத் தேவையில்லை. மற்றும் நாடாளுமன்றத்தில் எமது பெண்களின் பங்குபற்றுவதல் பூச்சியமாகவே காணப்படுகின்றது. இதைவிடவும் பெருந்தோட்ட துறையில் 65 விகிதத்திற்கு மேல் பெண் தொழிலாளர்கள் வேலை செய்தாலும் அவர்களது அனைத்து செயற்பாடுகளையும் ஆண்கள் தீர்மானிக்கும் நிலை மாற்றமடையவில்லை என்பது நிதர்சனமான உண்

மையாகும்.

அத்துடன் ஏற்கனவே குறிப்பிட்டுள்ளபடி சமூக மட்டத்திலான நிறுவனங்களில் அதாவது கூட்டுறவுச் சங்கம், கிராம அபிவிருத்தி சங்கம், சமய நிறுவனங்கள், மரண உதவிச் சங்கங்கள், இளைஞர் அமைப்புகள், பாடசாலை அபிவிருத்தி சங்கங்கள் என்பவற்றில் பெண்களின் உறுப்புரிமை எந்தளவு காணப்படுகின்றது என்பது முதலில் கவனிக்கப்பட வேண்டியதாகும்.

இவ்விடயங்களுடன் சம்பந்தப்பட்ட வேலைத்திட்டங்களை முன்னெடுக்க வேண்டும். அங்கு பால்நிலை, பால்நிலை பாகுபாடு, பால்நிலை சமத்துவம் என்பன பற்றிய வேலைத்திட்டங்கள் சமயாசமயத்தில் கவணிக்கப்படுகின்றமையுடன், திட்டமிடப்பட்டுள்ள சகல வேலைத்திட்டங்களிலும் பால்நிலை சம்பந்தமான விடயம் காணப்படுகின்றதா என்பதை கண்காணித்தல் தற்போதைய நிலையில் அத்தியவசியமாகின்றது.

வெறுமனே குடும்ப பொறுப்புக்கள் பெண்களுக்கு மட்டுமே உரித்தானவையாக கருதும் பாரம்பரியமான ஓர் எதிர்பார்ப்பும் மனப்பதிவும் எவ்விதமான கேள்விகளுக்கும் உட்படுத்தப்படாமல் அவ்வாறே ஏற்றுக்கொள்ளப்படுகின்ற நிலை மாற்றியமைக்கப்பட்டு சமூக ரீதியிலான பங்குபற்றல் என்பது பெண்களுக்கு வழங்கப்பட வேண்டும். இது பெண்களின் இயல்புக்கும், ஆற்றலுக்கும் முக்கியமானது என்பதை புரிந்து செயற்படவேண்டியது கட்டாய தேவையாக உள்ளது. ஏங்கல்ஸ் குறிப்பிட்டும் சி போல பெண்கள் மீதான அடக்குமுறையானது உண்மையில் வர்க்க சமூகத்தின் விருத்தி நிலையுடன் தொடர்புபட்டதாகும். எனவே மலையகத்தில் ஒடுக்கப்பட்ட பெண்களின் விடுதலைக்கான குரலாக உழைக்கும் பெண்கள்தினம் அவசியமானது என்பதை நிகழ்காலத்தின் தேவையாக உள்ளது. அதனை வலுப்பெறச் செய்வதற்காக அனைவரும் ஒன்றுதிரள்வது இத்தினத்திற்கான தேவையாகவும் உள்ளது.

உரிமை இழந்து நிற்கும் தமிழினத்துக்காக நாங்கள் ஒன்றாகச் செயற்படல் வேண்டும்!



கோவிந்தன் கருணாகரம் கோரிக்கை

நீ பெரிது நான் பெரிது என்று பார்க்காமல் பாதிக்கப்பட்டு உரிமை இழந்து நிற்கும் எமது தமிழினத்துக்காக நாங்கள் ஒன்றாகச் செயற்பட வேண்டும் என்பதை மிகவும் வலிந்து கேட்டுக் கொள்கின்றேன் என மட்டக்களப்பு மாவட்ட நாடாளுமன்ற உறுப்பினரும் தமிழீழ விடுதலை இயக்கத்தின் செயலாளர் நாயகமுமான கோவிந்தன் கருணாகரம் வேண்டுகோள் விடுத்துள்ளார்.

மட்டக்களப்பில் உள்ள அவரது அலுவலகத்தில் நடைபெற்ற ஊடகவியலாளர் சந்திப்பின்போதே இதனை தெரிவித்துள்ளார்.

இதன்போது தொடர்ந்து கருத்து தெரிவித்தவை வருமாறு -

கடந்த வருடம் 46/1 தீர்மானம் மார்ச் மாதத்தில் மனித உரிமைகள் ஆணையகத்தில் நிறைவேற்றப்பட்டது. அந்த அடிப்படையில் இலங்கையில் பொறுப்புக் கூறல் என்பது பின்னடைவைச் சந்தித்துள்ளது என ஈ.நா. மனித

உரிமைகள் ஆணையகத்தின் ஆணையாளர் மிச்சல் ப்ஸ்டை கூறியிருக்கின்றார்.

ஒவ்வொரு முறையும் ஈ. நா. கூட்டத்தொடர் நடைபெறும் போதும் பாதிக்கப்பட்ட எமது தரப்பில் இருந்து பிரதிநிதிகள் நேரடியாகச் சென்று அந்தக் கூட்டத்தொடரில் பங்கேற்பதும், நேடியாகப் பங்குபற்றாமல் இங்கிருந்து இங்கு நடைபெறும் அநியாயங்களை - மனித உரிமை மீறல்களை - கடிதம் மூலமாக அனுப்பி வைப்பதாகவும் நிகழ்வுகள் நடைபெறும்.

அந்த வகையில் இந்த வருடமும் ஈ.நா. கூட்டத்தொடரை முன்னிறுத்தி தமிழ்த் தேசியக் கூட்டமைப்பின் தலைவர் இரா.சம்பந்தன் ஒரு கடிதம் அனுப்பியுள்ளார்.

தமிழ்த் தேசிய மக்கள் முன்னணி ஒரு கடிதம் அனுப்பியிருக்கின்றது.

அதே போன்று விவரமாக இங்கு நடைபெறும் மனித உரிமை மீறல்கள், காணி அபகரிப்புகள் பயங்கரவாதத் தடைச்சட்டத்தினூடாக நடைபெறும் கைதுகள் தொடர்ந்தும் அரசியற் கைதிகள் சிறையில் அடைக்கப்பட்டிருப்பது போன்ற பல விடயங்களை உள்ளடக்கி தமிழ்த் தேசியப் பரப்பில் இருக்கும் தமிழீழ விடுதலை இயக்கம், ஈ.பி.ஆர். எல்.எவ், புளொட், தமிழ்த் தேசியக் கூட்டணி மற்றும் தமிழ்த் தேசியக் கட்சி

போன்ற ஐந்து கட்சிகளும் இணைந்து விவரமான அறிக்கையை அனுப்பியிருந்தோம்.

அந்தக் கடிதத்தின் அடிப்படையில் ஈ. நா அதிகாரிகள் மெய்நிகர் மூலமாக இந்த ஐந்து கட்சிகளின் தலைவர்களுடனும் உரையாடியிருந்தார்கள். இதன்போது உரையாடப்பட்டதும், ஐந்து கட்சிகளால் அனுப்பப்பட்ட கடிதத்திலுள்ளது மான பல விடயங்கள் ஆணையாளரால் 48 அங்கத்துவ நாடுகளுக்கும் கொடுக்கப்பட்டுள்ள 13 பக்க அறிக்கையிலே உள்ளடக்கப்பட்டிருப்பது எங்களுக்கு உண்மையிலே மகிழ்ச்சியைத் தருகின்றது.

அந்த அறிக்கையின் நிமித்தம் இலங்கையில் பொறுப்புக் கூறல் என்பது முறையாக நடைபெறவில்லை, சகலராலும் ஏற்றுக்கொள்ளக் கூடிய அரசமைப்பின் ஊடாக நிரந்தர அரசியற் தீர்வைக் காண்பதற்குரிய முக்கியத்துவம் போன்றன வலியுறுத்தப்பட்டிருக்கின்றன.

அதற்கும் மேலாக அண்மையில் இடம்பெற்ற மெய்நிகர் கலந்துரையாடலிலே இந்தியா சார்பில் கலந்துகொண்ட ஈ.நா அதிகாரி, 13 ஆவது திருத்தம் உள்ளடங்கலாக இலங்கையிலே தமிழர்கள் சமத்துவமாக சுயநிர்ணய உரிமையுடன் கூடிய ஒரு வாழ்க்கையை வாழ்வதற்கான அதிகாரப் பரவலாக்களுடன் கூடிய ஓர் அரசியற் தீர்வுகொண்டு வரப்பட்டு மிக விரைவில் ஒரு

மாகாணசபைத் தேர்தல் நடத்தப்பட வேண்டும் என்பதை வலியுறுத்திக் கூறியிருக்கின்றார்.

இவைகளையெல்லாம் பார்க்கும் போது எமக்கான ஒரு தீர்வு மிக விரைவில் வரும் என்பதில் ஓர் அளவிற்கு நம் மதியையும் நம்பிக்கையையும் தந்துள்ளது. தமிழ்த் தேசியப் பரப்பில் தமிழ்த் தேசியம் பேசும் கட்சிகள் அனைத்தும் தமிழீழ விடுதலைப் புலிகள் இயங்குநிலையில் இருந்த காலத்தில் ஒற்றுமையாகத் தமிழ்த் தேசியக் கூட்டமைப்பாக தமிழ் மக்களின் உரிமைகளைப் பெறுவதற்காக அரசியல் ரீதியாகப் போராடிய கட்சிகள் 2009 இற்குப் பிற்பாடு இந்தக் கட்சிகள் பிளவுபட்டுள்ளன.

இந்தக் கட்சிகள் பிளவுபடுவதற்கான காரணங்களும் எமக்குத் தெரியாமலில்லை. இந்த விடயத்திலே நாங்கள் நீ பெரிது நான் பெரிது என்று பார்க்காமல் இன்று இந்த ஐந்து கட்சிகள் ஒன்றாக இணைந்து ஈ.நா. ஆணையாளருக்குக் கடிதம் எழுதியதைப் போன்று ஏனைய அனைத்துக் கட்சிகளும் ஒன்றிணைந்து செயற்படுவோமாக இருந்தால் இன்னும் விரைவாக கூடுதலான பெறுபேறுகளை நாங்கள் பெற்றுக் கொள்ள முடியும். அந்த வகையிலே பாதிக்கப்பட்டு உரிமை இழந்து நிற்கும் எமது தமிழினத்துக்காக நாங்கள் ஒன்றாகச் செயற்பட வேண்டும் என்பதை மிகவும் வலிந்து கேட்டுக் கொள்கின்றேன் எனவும் இதன்போது கருத்து தெரிவித்துள்ளார்.

மாபெரும் போராட்டத்துக்கு மகளிர் தினத்தில் அழைப்பு!



முல்லை மாவட்ட காணாமலாக்கப்பட்டோர் உறவுகள் விடுப்பு

கையளித்த உறவுகள் யுத்த காலப்பகுதியில் போது காணாமல் போன உறவுகள் வெள்ளை வான்களில் கடத்தப்பட்டு காணாமல் ஆக்கப்பட்ட உறவுகள் என பலதரப்பட்ட வகைகளிலும் கடத்தப்படும் இராணுவத்திடம் ஒப்படைக்கப்படும் காணாமல் ஆக்கப்பட்ட தங்களுடைய உறவுகளைத் தேடி 2009 மே மாதம் 18 ஆம் திகதி யுத்தம் நிறைவடைந்த காலம் முதல் தொடர்ச்சியாகத் தேடிப் போராடி வருகின்றனர். இவ்வாறு போராட்டங்களை ஆரம்பித்து தமக்கான தீர்வுகளைப் பெற்றுக் கொள்ள முடியாத நிலையில் கடந்த 2017 ஆம் ஆண்டு முதல் வடக்கு கிழக்கில் எட்டு மாவட்டங்களிலும் தொடர் கவனவீர்ப்புப் போராட்டங்களை ஆரம்பித்தனர். அந்தவகையில் முல்லைத்தீவு மாவட்டத்திலும் 2017 மார்ச் மாதம் 8 ஆம் திகதி முல்லைத்தீவு மாவட்ட செயலகம் முன்பாகக் கொட்டகை அமைத்து தொடர் கவனவீர்ப்புப் போராட்டத்தை

ஆரம்பித்த உறவுகள் இன்று வரை தொடர்ந்து கவனவீர்ப்புப் போராட்டத்தை நடத்தி வருகின்றனர். அந்த வகையில் வருகிற மார்ச் 8 ஆம் திகதி சர்வதேச மகளிர் தினத்தில் ஐந்து ஆண்டுகள் தொடர் போராட்டத்தை நிறைவு செய்து ஆறாவது ஆண்டாக இந்தப் போராட்டம் தொடர் கின்ற நிலையில் கூட இன்று வரை தங்களுக்கான எந்தவிதமான தீர்வுகளும் கிடைக்கவில்லை என்று தெரிவித்து மார்ச் 8 ஆம் திகதி நாளை (செவ்வாய்க் கிழமை) மகளிர் தினத்தை புறக்கணித்து மாபெரும் கவனவீர்ப்புப் போராட்டம் ஒன்றை முன்னெடுத்துள்ளனர்.

முல்லைத்தீவு மாவட்டத்திலே இடம்பெற இருக்கின்ற இந்த மாபெரும் கவனவீர்ப்புப் போராட்டத்தில் காணாமல் ஆக்கப்பட்டவர்களின் உறவினர்கள் மாத்திர மன்றி மதத் தலைவர்கள், அரசியல் பிரமுகர்கள், வார்த்தக சங்கங்கள், கடந்தொழிலாளர் கூட்டுறவுச் சங்கம் மற்றும் சிவில்

அமைப்புக்கள், சமூக நலன் விரும்பிகள் என அனைத்து தரப்பினரும் ஒன்றிணைந்து தங்களுடைய உறவுகளை மீட்பதற்கான இந்தப் போராட்டத்துக்கு முழுமையான ஆதரவை வழங்குமாறு முல்லைத்தீவு மாவட்ட வலிந்து காணாமல் ஆக்கப்பட்டவர்களின் உறவினர்களின் சங்கத் தலைவி மரிய சரேஷ் ஈஸ்வரி கோரிக்கை விடுத்துள்ளார்.

ஐக்கிய நாடுகள் சபையின் அமர்வு இடம்பெற்று வருகின்ற இந்த வேளையில் ஐக்கிய நாடுகள் சபையிடமே தங்களுடைய தீர்வுகளை எதிர்பார்த்துக் காத்திருக்கும் நிலையில் இந்த சபை அமர்வுகள் இடம்பெறும் காலப்பகுதியில் இடம்பெறுகின்ற இந்தப் போராட்டத்தில் அனைத்து தரப்பினரும் இணைந்து கொண்டு தங்களுடைய கோரிக்கைக்கு வலுச்சேர்த்து எங்களுடைய உறவுகளை எங்களிடம் கிடைப்பதற்கு வழிவகை செய்யுமாறு அவர் மேலும் தெரிவித்துள்ளார்.

14 வருடங்களுக்குப் பின் சர்வதேச சந்தையில் உச்சத்தைத் தொட்ட மசகு எண்ணெய் விலை!

கொழும்பு, மார்ச் 08
14 வருடங்களுக்குப் பின்னர் சர்வதேச சந்தையில் ப்ரெண்ட் ரக மசகு எண்ணெய் பீப்பாய் ஒன்றின் விலை 130 டொலராக உயர்வடைந்துள்ளது.
ரஷ்யா - உக்ரைன் போர் காரணமாக மசகு எண்ணெய் விலை நாளுக்கு நாள் உயர்வடைந்து வருகின்ற நிலையில் இறக்குமதியாளர்களும் கரும் நெருக்

கடியை சந்தித்து வருகின்றனர்.
மேலும், வளர்ந்துவரும் நாடுகளுக்கு மசகு எண்ணெய் விலை உயர்வு, பொருளாதாரத்தில் மோசமான விளைவை ஏற்படுத்துகிறது.
ரஷ்ய எண்ணெய் தடை குறித்து ஐரோப்பிய நட்பு நாடுகளுடன் அமெரிக்கா விவாதித்து வருவதாக அமெரிக்க இராஜாங்க செயலாளர் அண்டனி பிளிங்கன்

தெரிவித்திருந்தார்.
ரஷ்யா உலகின் மூன்றாவது பெரிய எண்ணெய் உற்பத்தியாளராக இருக்கிறது என சர்வதேச எரிசக்தி அமைப்பு தெரிவிக்கின்றது.
ரஷியன் கச்சா எண்ணெய்க்குத் தடை விதிக்கப்பட்டால் எண்ணெய் விலை பீப்பாய்க்கு 200 டொலர் ஆக உயரக்கூடும் எனத் தெரிவிக்கப்படுகின்றது.



இக்கட்டுரையாளர் செல்லத்துரை ரவீந்திரன் சிரேஷ்ட சட்டத்தரணி. ஆஸ்திரேலியாவைத் தளமாகக் கொண்டு இயங்கும் இலங்கை புலம்பெயர் சட்டவாளர். இலங்கையில் சன்சோனிக் கமிஷன் விசாரணைகளில் தமிழர் தரப்பில் பிரதான பங்காற்றிய சட்டத்தரணி. தமிழ் புனர்வாழ்வுக் கழகத்தின் பிதாமகர்களுள் ஒருவர். தமிழரின் உரிமைப் போராட்டத்துடன் நெருக்கமாகச் செயற்பட்ட - செயற்படுகின்ற - புலமையாளர். 'இனப்படுகொலை', 'இனச்சத்திகரிப்பு' ஆகிய பதங்கள் தொடர்பான சர்வதேச பரிமாணங்களை விளக்குகின்றது அவரது இந்தக் கட்டுரைத் தொடர். இந்தக் கட்டுரைத் தொடருக்கான ஆய்வுக் குறிப்புகளைத் தேடித் தந்துதவியவர் சட்டத்தரணி நிர்மலா பேர்னாட யோசப். அவர் தற்போது மனிதாபிமானச் சட்டங்கள் தொடர்பான சர்வதேச பரிமாணங்கள் பற்றிய தமது முதுநிலைப்படி ஆய்வை ஆஸ்திரேலிய பல்கலைக்கழகம் ஒன்றில் மேற்கொண்டு வருகின்றார். அவர் முன்னர் இலங்கையில்மாற்றுக் கொள்கைகளுக்கான மையத்துடன் சேர்ந்து இயங்கியவர் என்பதும் குறிப்பிடத்தக்கது.

- செல்லத்துரை ரவீந்திரன் -
அங்கம் - 302

இனப் படுகொலையும் தமிழ் மக்களின் அரசியலும்

758.சர்வதேசத்தில் அதன் சட்டங்களுக்கு எதிராக நடந்த குற்றங்களை விசாரிக்கும் போது, அதற்கு எடுக்கப்படும் காலங்களைக் கணித்து, இந்திய அரசு அரசியல் தீர்வுக்கான நடவடிக்கையாக அவர்கள் கூறும் அர்த்தமுள்ள அதிகாரப் பகிர்வை நிலைநிறுத்துவார்களா?

தரப்பட்ட சமர்ப்பணங்களிலிருந்து மத்திய அரசுடன் தொடரும் பேச்சுவார்த்தைகளால் இவற்றை நடைமுறைப்படுத்திக் கொள்ளும் அரசியல் சாமர்த்தியம் வளரவேண்டும். தமிழ் மக்களது விடுதலைக் குழுக்களும் அவற்றின் அரசியல் தலைவர்களும் தமிழ்நாட்டு மாநில அரசையும், மத்திய அரசையும் எவ்வாறு பாவித்தனர், நடத்தினர் என்பது ஒரு வரலாறு. இதனை



ஜெயலலிதா

இந்த அரசுகளும் புரிந்துகொண்டு விழிப்பாயிருக்கிறார்கள். ஆகவே அந்த நகர்வுகள் சாமர்த்தியமானவையாகவும் இருக்க வேண்டும். இந்த மாநில - மத்திய உறவுகளின் வரலாற்றை அறிந்து கொள்ளாமல் - அதனிடையில் தமிழ் மக்களின் இழையோட்டங்களைப் புரிந்து கொள்ளாமல் - வளரும் தலைவர்கள்

நடத்திய அரசியலின் வரலாறுகளையும் கணக்கெடுத்து, இன்றைய சூழ்நிலைகளில் முன்னேற்றம் காணவேண்டும். சுருக்கமாகக் குறிப்பிடுவதானால், ஆரம்ப காலங்களில் தி.மு.கவினரும் கருணாநிதியும் விடுதலைக் குழுவினருக்கும் கூட்டணியினருக்கும் ஆதரவாக இயங்கினார்கள். தமிழீழ தோழமை இயக்கம் (TESA) என்ற அமைப்பையும் நிறுவி, மற்ற மாநிலங்களின் அமைச்சர்களையும் வரவழைத்து, மகாநாடுகள் நடத்தி, மத்திய அரசுக்கு அழுத்தம் தரப்பட்டது.

சகோதரப் படுகொலைகள் தேவையில்லை என வலியுறுத்தி, ரெலோ தலைவர் சபாரத்தினத்தைக் கொல்லக்கூடாது என பிரபாகரனிடம் உறுதிகள் கேட்டார். அதேபோல் சபாரத்தினத்திடம் பொயி, தாஸ் பற்றி அறிவுறுத்தினார். இவை ஒரு மாநில அமைச்சராக விடுதலைக் குழுக்களால் செவிமடுக்கப்படவில்லை.

பின்னர் இவர்களிடையே எம்.ஜி.ஆர். ஈடுபட்டு விடுதலைப் புலிகளோடும் பிரபாகரனோடும் நட்பை வளர்த்து பாரிய பண உதவிகளும் அரசியல் செல்வாக்குகளும் தேடிக்கொடுத்தார். இந்தியாவின் இணைந்துதீர்வுத்திட்டங்களை நடத்த எம்.ஜி.ஆர். கேட்டும் அவரை விலத்தி, பிரபாகரன் யாழ்ப்பாணம் சென்று, பின் இந்தியாவுக்கு எதிராகப் போர் தொடுத்தார்.

ஜெயலலிதா விடுதலைப் புலிகளை ஆதரிக்கவில்லை. ஆனால் தமிழர்கோடு கைகளுக்கு ஆதரவாக மத்திய அரசுக்கு நெருக்கடிகள் கொடுத்தார்.

இந்தியப் படைகள் வாபஸ் பெறப்பட்ட பின் கருணாநிதி விடுதலைப் புலிகளுக்கு ஆதரவாக இயங்க, அதனைப் பாவித்தே ஜெயலலிதா வி.பி. சிங்குக்கு நெருக்க



ஈழத் தமிழருக்காக உண்ணாநோன்பு இருக்கும் கருணாநிதி

என சிலருக்கு ஆதரவுகள் தந்து, மாநில மக்கள் மற்றும் ஆட்சியாளர்களிடையே குழப்பங்களை விளைவிப்பதும், இவர்தான் இனி உதய சூரியன் என வரலாறுகளைப் புரியாமல் தாங்கள் சர்வதேசவாதிகள் ஆக சமர்ப்பணங்கள் தருவதும் ஆரோக்கியமானவையல்ல. மாநில அரசினரும், மக்களும் இலங்கைத் தமிழ் மக்களுக்கு ஆதரவாகத் திரட்டப்பட வேண்டியவர்கள். ஆனால் அதற்கு முன், தாங்கள் அங்கு

டிகள் தந்து, கருணாநிதியின் ஆட்சியைக் கலைக்க வைத்துத் தான் பதவிக்கு வந்தார்.

போர் நடந்த காலங்களில் கருணாநிதி மத்திய அரசுக்கு ஆதரவாக இருந்தும், தங்களுக்கு எதுவித உதவிகளும் செய்யவில்லை என்று விடுதலைப் புலிகளும் தமிழ் மக்களும் புறம் பாடுகிறார்கள். அவற்றை தி.மு.கவினர் மறந்து விடவில்லை.



எம்.ஜி.ஆரும் பிரபாவும்

இன்று அவரது மகன் ஸ்டாலின் முதலமைச்சராக பெரும் வெற்றியீட்டி, தமிழகமாக, தமிழை முன்வைத்து ஆட்சிநடத்தி, மத்திய அரசுக்கு சிம்ம சொப்பனமாக இருக்கிறார்.

ஸ்டாலின் கருணாநிதியின் மகனாக மேல்மட்டத்திலிருந்து பதவிக்கு வரவில்லை. தனது 16 ஆவது வயதிலிருந்தே அடிமட்டத்தில் பணியாற்றி, தந்தையின் அரவணைப்பில் அரசியலில் முன்னேறியவர். 1971 ஆம் ஆண்டு காலத்திலிருந்தே தமிழ் அகதிகள் மீது கரிசனையும், விடுதலைப் போராளுக்கு இடர் வந்த காலங்களில் ஆதரவும் கொடுத்து, தனது மோட்டார் சைக்கிளில் ஏற்றிக்கொண்டு செய்யக்கூடிய உதவிகளை செய்து துயர்துடைத்தவர். அப்படி அவரது மோட்டார் சைக்கிளிலும் வாகனங்களிலும் ஏறி உதவி பெற்றவர்கள் இன்றும் இந்தியாவிலும் புலம்பெயரலும் இருக்கிறார்கள். இந்த அடிமட்டங்களின் அனுசரணைகளோடு ஸ்டாலினை அறிந்து கொண்டு, ஆதரவுக் கரங்களைப் பிடிக்க முனைவது யதார்த்தமான வழிகள். அதை விட்டு ஏதோ அன்னியர் போல் சமர்ப்பணங்கள் செய்வது எவ்வளவு பலன் தரும் என்பதையும் கணக்கெடுக்க வேண்டும்.

கருணாநிதியின் அந்திமக் காலங்களில் கூட அவரிடம் பத்திரிகையாளர்கள் அவர் நிறைவேற்றிக் கொள்ளாத கனவு எது என்று கேட்டார்கள். "என் வாழ்நாளில் என்னால் தமிழ் ஈழம் மலர்வதைக் காண முடியவில்லை. என்னுடைய அந்தக்

கனவு நிறைவேற்றவில்லை. ஆனால் அது ஒருநாள் மலரும்" - எனப்பதிலளிப்பாராம்.

தந்தையின் கனவை அவருக்கு ஆற்றும் கடனாக மகன் ஸ்டாலின் செய்வாரா என இருந்து பார்க்க வேண்டும்.

அது போலவே, தங்களுடைய அரசியலுக்காக அங்கே (தமிழகத்தில்) 30 வருடங்களுக்கு மேலாக ஏதிலியாக வாழ்ந்து, அல்லல்படும் மக்களையும், அவர்களது அமைப்புக்களையும் உள்வாங்கி அவர்களது அனுசரணையையும் சேர்த்து, மாநில அரசுகளையும் மத்திய அரசையும் அணுகி, கூறப்படும் அர்த்தமுள்ள அதிகாரப் பரவலை வற்புறுத்துவது முக்கியம்.

கோட்டாவின் கூட்டுக்கட்சிகளுக்கிடையே உள்ள பிணக்குகளால் ஏதும் வரக்கூடுமோ ஸ்டாலின் தந்தையின் கனவை நிறைவேற்றப் புறப்படுவாரா? பிராந்திய அரசின் தலையீட்டால் ஏதும் நடைபெறலாமோ? - என்ற ஊகங்களில் ஈடுபடாமல் தமிழ் மக்களின் அரசியலின் பெறுபெறுகளை அவர்களிடமே விட்டுவிட்டு, வரலாறு எழுதிய காலத்தில் வந்த சில கருத்தாக்கங்களைக் குறிப்பிட்டு இக்கட்டுரைத் தொடரை முடித்து விடலாம் என்று தீர்மானித்தேன்.

இதனை எழுதுங்கால் தரப்பட்ட ஆதரவுக்கு நன்றி. முக்கியமாக காலைக்கதிர் நிறுவனத்தினருக்கும், பணியாளர்களுக்கும், அதன் ஆசிரியர் வித்தியாதரனுக்கும் - மறக்க முடியாத நன்றிக்கடன் பட்டிருக்கின்றேன்.

(அடுத்து வரும் தினங்களில் கட்டுரைத் தொடர் முற்றும்)



ஈழத் தமிழருக்கான பணியில் ஸ்டாலின்

தமது உயிர்களைத்...

(முதலாம் பக்கத் தொடர்ச்சி...)
கருத்துத் தெரிவிக்கையில்,
கடந்த 2015ஆம் ஆண்டு ஆட்சி மாற்றம் ஏற்பட்ட பிற்பாடு தமிழர் தாயகப் பகுதிகளில் இருந்த 90ஆயிரம் பெண் தலைமைத்துவக் குடும்பங்களுக்காக நாம் ஆட்சியாளர்களிடத்திலே பேசினோம்.

அந்த 90 ஆயிரம் பெண் தலைமைத்துவக் குடும்பங்களுக்காக நான் பிராந்த திணைக்களம்.

குறிப்பாக அப்போதிருந்த பிரதமர் மற்றும் ஜனாதிபதி, நீதி அமைச்சர் ஆகியோரிடத்திலே பேசினோம்.

அதனடிப்படையில் வரவு - செலவுத் திட்டத்திலே பெண் தலைமைத்துவக் குடும்பங்களுக்காக நிதிக்கும் ஒதுக்கப் பட்டன.

அத்தோடு போராலே பாதிக்கப்பட்டவர்களுக்கு வேலைவாய்ப்புக்களுக்காக நிதி ஒதுக்கீடுகளும் மேற்கொள்ளப்பட்டன.

அவை திருப்தி அடையக்கூடிய விதத்தில் அமைந்தது என்று நான் செல்லவில்லை.

அதேபோல் அனைவருக்கும் அந்தக் கொடுப்பனவுகளும், வேலைவாய்ப்புக்களும் சரியாகப் போய்ச் சேர்ந்தன என்றும் நான் சொல்லவில்லை.

போரில் இழந்த பெண்கள் அனைவருக்கும் நாம் அஞ்சலி செலுத்த வேண்டியவர்களாக இருக்கின்றோம்.

எமது இனையோர்கள் எந்த இலட்சியத்துக்காகக் கடந்த காலத்தில் தமது இன்னுயிர்களைத் தியாகம் செய்தார்கள், அந்த இலட்சியத்தையே எட்டும் வரை எமது பயணம் ஓயாது என்பதைத் தெரிவித்துக்கொள்கின்றேன்.

பெண்கள் விடுதலை மாத்திரம் அல்ல நம் இனத்தின் விடுதலைக்காகவும், நம் தேசத்தின் விடுதலைக்காகவும் தமிழரசுக் கட்சியின் மகளிர் அணியினர் போராடுவார்கள். அதற்கு எனது வாழ்த்துக்களையும், ஆசிகளையும் தெரிவித்துக் கொள்கின்றேன் - என்றார்.

அமைச்சுப் பதவியை....

(முதலாம் பக்கத் தொடர்ச்சி...)
மத்தியில் இறுதியில் எமது ஆசையை நிறைவேற்றினோம்.

ஆனால், ஜனாதிபதித் கதிரையில் அமர்ந்த கோட்டாபய ராஜபக்ஷவுக்கு ஆலோசனை வழங்குகின்றோம் என்ற பெயரில் சிலர் அவரை அவமரியாதைக்கு உட்படுத்தியமை மட்டுமன்றி நாட்டையும் சீரழித்தனர்.

இது தொடர்பில் நாம் கேள்விகளை எழுப்பியபோதே எம்மீது அம்புயாந்தது. நானும் விமல் வீரவன்ஸும் அமைச்சுப் பதவிகளை இழக்க வேண்டி வந்தது.

இந்தச் சதி வேலைகளுக்குத் தலைமை தாங்கியவர் வேறு யாரும் இல்லை. அவர்தான் அடுத்த தடவையாவது ஜனாதிபதியாக வரவேண்டும் என்ற கனவுடன் செயற்பட்டு வருகின்றார்.

அமெரிக்கப் பிரஜையான அவர், 2015ஆம் ஆண்டு ஜனாதிபதித் தேர்தலில் மஹிந்த ராஜபக்ஷவைத் தோல்வியடையச் செய்துவிட்டு நாட்டை விட்டுத் தப்பியோடிய மையையை தற்போதைய ஜனாதிபதி கோட்டாபய ராஜபக்ஷ மறக்க மாட்டார் என்று நம்புகின்றோம்.

ஒரே குடும்பத்துக்குள் இருந்து குழி புறிக்கும் செயல்களில் ஈடுபடும் அவரைத் தேசியப்பட்டியல் ஊடாக நாடாளுமன்றத்துக்கு அழைத்தது படுமுட்பாள்தன்மான்னு - என்றார்.

எங்கே, எங்கே....

(முதலாம் பக்கத் தொடர்ச்சி...)
நடைபெற்றது.

யாழ்ப்பாணம் மத்திய பஸ் நிலையத்துக்கு முன்பாக வடக்கு, கிழக்கு வலிந்து காணாமல் ஆக்கப்பட்டோரின் உறவினர்கள் அமைப்பின் ஏற்பாட்டில் இந்தப் போராட்டம் முன்னெடுக்கப்பட்டது.

போராட்டத்தில் ஈடுபட்டவர்கள், 'வரவேண்டும், வரவேண்டும்ஐ.நா. அமைதிப் படை வரவேண்டும்', 'வலிந்து காணாமல் ஆக்கப்பட்டோருக்கு நீதி வேண்டும்', 'அரசியல் கைதிகளை நிபந்தனையில்லாமல் விடுதலை செய்ய வேண்டும்', 'பயங்கரவாதத் தடுப்புச் சட்டத்தை நீக்க வேண்டும்', 'சர்வதேசமே நாம் அழுவது கேட்கவில்லையா?', 'வேண்டும் வேண்டும் சர்வதேச விசாரணை வேண்டும்', 'தமிழரின் படுகொலைக்கு அணைத்துலக

விசாரணை வேண்டும்', 'எங்கே, எங்கே, உறவுகள் எங்கே?' - உள்ளிட்ட பதாதைகளை ஏந்தியவாறு கோஷங்களையும் எழுப்பினர்.

குறித்த போராட்டத்துக்கு ஆதரவு தெரிவித்து தமிழ்த் தேசிய மக்கள் முன்னணியின் உறுப்பினர்கள் மற்றும் பொது அமைப்புக்களின் பிரதிநிதிகளும் கலந்துகொண்டிருந்தமை குறிப்பிடத்தக்கது.

ஈஸ்டர் குண்டு...

(முதலாம் பக்கத் தொடர்ச்சி...)
அங்கு அவர் ஆற்றிய உரையின் விவரம் வருமாறு:-

2019 ஏப்ரல் 21ஆம் திகதி இலங்கையில் இடம்பெற்ற ஈஸ்டர் ஞாயிறு தற்கொலை குண்டுத் தாக்குதல்களில் 14 நாடுகளைச் சேர்ந்த 47 வெளிநாட்டவர்கள், 52 குழந்தைகள் உட்பட 269 பேர் உயிரிழந்தனர். 500க்கும் அதிகமானோர் காயமடைந்தனர்.

இந்தப் படுகொலைகள் சில இஸ்லாமிய தீவிரவாதிகளின் வேலையாகத்தான் இருக்கும் என்றே முதல் மனப்பதிவு ஏற்பட்டது. ஆனால் தொடர்ந்து நடைபெற்ற புலனாய்வுகள் இந்தப் படுகொலைகள் மிகப்பெரும் அரசியல் சதித்திட்டத்தின் ஒரு பகுதி என்பதைச் சுட்டி நிற்கின்றன.

நாங்கள் பலமுறை கோரிக்கை விடுத்தும் - சிவில் அமைப்புக்கள் உண்மைகளைப் பின்பற்றிச் சென்று தொடர்ந்து வலியுறுத்தி வந்த போதிலும் - இலங்கையின் தற்போதைய அரசாங்கம் பாதிக்கப்பட்ட மக்களுக்கு நீதியை வழங்கத் தவறிவிட்டது.

தாக்குதலின் பின்னணியில் உள்ள உண்மைகளை வெளிக் கொணர்ந்து, அதற்குக் காரணமானவர்கள் மீது வழக்குப் பதிவு செய்து சட்ட நடவடிக்கை மேற்கொள்வதற்குப் பதிலாக நீதிக்காக குரல் எழுப்புவார்களான துன்புறுத்தவும் அச்சுறுத்தவும் முயற்சிக்கப்படுகிறது.

இதனால் இந்தக் கொடுமான குற்றங்கள் நடந்து ஏறத்தாழ மூன்று ஆண்டுகளுக்குப் பிறகும்கூட அந்த ஈஸ்டர் ஞாயிறு குற்றத்தின் உண்மையில் என்ன நடந்தது என்பது பற்றி நாம் இன்னும் அறியாமல் இருப்பில் இருக்கிறோம். இது பாதிக்கப்பட்ட மக்களின் அடிப்படை உரிமைகளை கடுமையாக மீறும் விடயம் என்பதால், கடந்த ஆண்டு ஐ.நா. மனித உரிமைகள் கவுன்ஸிலினால் தொடங்கப்பட்ட சாட்சிய சேகரிப்பை தொடரவும், அதன் மூலம் ஈஸ்டர் ஞாயிறு படுகொலையின் உண்மைதனை தன்மையை வெளிக் கொண்டு வருவதற்கான விசாரணை வழிமுறை ஒன்றை வகுக்கவும், ஆதரவு தருமாறு ஐ.நா. மனித உரிமைகள் கவுன்ஸில் மற்றும் அதன் அனைத்து உறுப்பு நாடுகளையும் நாங்கள் வற்புறுத்தி கேட்டுக் கொள்கிறோம். - என்றார் பேராயர்.

ஐக்கிய மக்கள்...

(முதலாம் பக்கத் தொடர்ச்சி...)
நல்லாட்சியின்போது மக்களுக்குச் செய்து என்ன எனக் கேள்வி எழுப்பி மேற்படி அணியினர், சஜித் அணியின் கட்சி அலுவலகத்துக்கு முன்னால் போராட்டத்திலும் ஈடுபட்டுள்ளனர். இதனால் அந்தப் பகுதியில் நேற்றுப் பதற்றம் நிலவியது.

விமலுக்கு 73...

(முதலாம் பக்கத் தொடர்ச்சி...)
எடுக்கப்பட்டுள்ளது.

இதன்படி விமல் வீரவன்ஸுக்கு 73ஆம் இலக்க ஆசனமும், உதய கம் மன்பிலவுக்கு 78 ஆம் இலக்க ஆசனமும் வழங்கப்பட்டுள்ளன என நாடாளுமன்ற படைக்கல சேவிதர் நேரத்திர பெர்னாண்டோ தெரிவித்துள்ளார்.

புதிய தொழில் அமைச்சராக நியமிக்கப்பட்டுள்ள எஸ்.பி. தீலாநாயக்கவுக்கு வழங்கப்பட்டிருந்த பின்வரிசை இருக்கைக்குப் பதிலாக ஆளும் கட்சியின் இரண்டாவது ஆசனம் வழங்கப்பட்டுள்ளது எனவும், போக்குவரத்து அமைச்சராகப் பொறுப்பேற்றுள்ள திலும் அமுலு கமலுக்கு 30 ஆவது ஆசனம் வழங்கப்பட்டுள்ளது எனவும் அவர் கூறியுள்ளார்.

மீண்டும் இராஜாங்க அமைச்சுப் பொறுப்பை ஏற்றுள்ள அருந்திக்க பெர்னாண்டோவுக்கு ஆளும் கட்சியின் 36 ஆவது ஆசனம் வழங்கப்பட்டுள்ளது எனவும் நாடாளுமன்ற படைக்கல சேவிதர் மேலும் குறிப்பிட்டுள்ளார்.

மட்டக்களப்பில் நேற்று கவனவீர்ப்புப் போராட்டம்



முன்னெடுத்தனர்.

வலிந்து காணாமல் ஆக்கப்பட்ட தமது உறவுகளுக்கு நியாயம் கிடைக்க சர்வதேசம் தலையிட வலியுறுத்தி நேற்று மட்டக்களப்பில் கவன ஈர்ப்புப் போராட்ட மொன்று முன்னெடுக்கப்பட்டுள்ளது. இன்றைய தினம் சர்வதேச மகளிர் தினம் கொண்டாடப்படவுள்ள நிலையில் வடகிழக்கு மாகாண வலிந்து காணாமல் ஆக்கப்பட்ட உறவுகள் அமைப்பினால் இந்தப் போராட்டம் முன்னெடுக்கப்பட்டது. மட்டக்களப்பு காந்திப்பூங்காவில் ஒன்றுகூடிய வலிந்து காணாமல் ஆக்கப்பட்டவர்களின் உறவினர்கள் படுகொலை செய்யப்பட்ட ஊடகவியலாளர்களின் நினைவுத் தூபி வரையில் சென்று அங்கு கவன ஈர்ப்புப் போராட்டம் ஒன்றை

இந்தப் போராட்டத்தில் தமிழ்த் தேசிய மக்கள் முன்னணியின் தேசிய அமைப்பாளர் தர்மலிங்கம் சுரேஷ் மற்றும் கோறளைப்பற்று பிரதேசபை உறுப்பினர் குணசேகரன் உட்பட பலர் கலந்துகொண்டனர்.

போராட்டம் காரணமாக காந்திப்பூங்காவில் பெருமளவான பொலிஸாரும் புலனாய்வுத்துறையினரும் குவிக்கப்பட்டிருந்தனர்.

கிண்ணியா நடுவூற்றில் நேற்றிரவு துப்பாக்கிச் சூட்டில் இருவர் காயம்

திரு கோணமலை கிண்ணியா பொலிஸ் பிரிவுக்குட்பட்ட நடுவூற்று பகுதியில் நேற்று இரவு இடம்பெற்ற துப்பாக்கிச் சூட்டு சம்பவத்தில் இருவர் படுகாயமடைந்துள்ளனர்.

கிண்ணியா தள வைத்தியசாலையில் அனுமதிக்கப்பட்ட பின்னர் காயமடைந்த இருவரும் மேலதிக சிகிச்சைக்காக திரு கோணமலை பொது வைத்தியசாலைக்கு அனுப்பி வைக்கப்பட்டுள்ளனர்.

மட்டு. மயிலத்தமட்டு...

(முதலாம் பக்கத் தொடர்ச்சி...)
தரப்பு தெரிவித்தது.

மேற்படி பிரதேசம் ஆயிரத்து ஐந்நூறுக்கு மேற்பட்ட ஹக்டயர் பகுதியாகும். வழமையாக அங்கு சுமார் நான்கு லட்சம் கால்நடைகள் மேய்வது ஒழுங்கு.

ஆனால், அப்பிரதேசத்தில் காதும்காதும் வைத்தால் போல மேற்கொள்ளப்படும் - அரசு ஆதரவிடமான - சிங்கள குடியேற்றத்தினால் மேய்ச்சல் தரைகள் களனிகளாக்கப்படுகின்றன. இவ்வாறு அத்துமீறிக் குடியேறியோர் மேய்ச்சலில் ஈடுபடும் கால்நடைகளுக்கு இடைஞ்சலாக செயற்படுவதால் மோதல்கள், முரண்பாடுகள் வெடிக்கின்றன.

இந்தக் குடியேற்றங்களை ஆட்சேபித்து தமிழ்த் தேசியக் கூட்டமைப்பின் மட்டக்களப்பு மாவட்ட நாடாளுமன்ற உறுப்பினர்கள் சாணக்கியம் இராசாமாணிக்கம், கோவிந்தன் கருணாகரம் (ஜனா) ஆகியோர் சார்பில் கொழும்பு மேன்முறையீட்டு நீதிமன்றத்தில் வழக்குத் தாக்கல் செய்யப்பட்டிருந்தது. மனுதாரர்கள் சார்பில் ஜனாதிபதி சட்டத்தரணி எம்.ஏ. சுமந்திரன் எம்.பி. முன்னிலையாகி வாதாடி வந்தார்.

இந்தவழக்கு நேற்று மேன்முறையீட்டு நீதியரசர்கள் சோபித ராஜகருணா, தம் மிக கனேபொல ஆகியோர் முன்னிலையில் எடுக்கப்பட்ட போது அரசுத் தரப்பில் மேலதிக சொலிஸிடர் ஜெனரல் ஜனாதிபதி சட்டத்தரணி விசும்பு ஆப்டு ஆஜரானார்.

மேற்படி மேய்ச்சல் தரைப் பகுதியில் அத்துமீறிய குடியேற்றங்கள் இடம்பெற்றுள்ளமையை அவர் ஒப்புக் கொண்டார். ஏற்கனவே 32 குடும்பங்களை அங்கிருந்து அகற்றுப்பணி ஆரம்பிக்கப்பட்டுள்ளதாக அவர் கூறினார்.

32 அல்ல, இரு நூற்றிமைப்பதுக்கும் அதிகமான குடும்பங்கள் குடியேறியுள்ளன என்றார் சுமந்திரன்.

"இந்த மேய்ச்சல் தரை பரந்த பிரதேசம், காட்டுப்பகுதி, எல்லா குடியேற்றக் காரர்களையும் ஒரே சமயத்தில் அடையாளம் காணமுடியாது. மந்தைகளை மேய்ப்போரும் அத்துமீறிகின்றார்கள். எனினும் சட்டவிரோதமாக குடியேறிய அனைவரும் அங்கிருந்து அகற்றப்படுவர்." - என்றார் பிரதி கொலிஸிடர் ஜெனரல்.

அனைவரையும் அகற்றி, அது தொடர்பான விவரமான அறிக்கைகளை ஜூன் 21ஆம் திகதி நீதிமன்றில் சமர்ப்பிக்கும் படியும் -

அதைப் பரிசீலனை செய்து, வழக்கு ஜூலை 21ஆம் திகதி நீதிமன்றத்தில் எடுக்கப்படும் போது திருப்தி நிலையை மனுதாரர்கள் தெரிவிக்க வேண்டும் என்றும் - நீதிமன்றம் நேற்று உத்தரவிட்டது. (உ)

ஊடகவியலாளர் பிணையில் விடுவிப்பு

மட்டக்களப்பு மாவட்ட சுயாதீன ஊடகவியலாளர் முருகுப்பிள்ளை கோகுலதாசன் பிணையில் விடுவிக்கப்பட்டுள்ளார்.

வாழைச்சேனை நீதிவான் நீதிமன்றத்தில் நேற்றைய தினம் வழக்குத் தவணை இடம்பெற்ற போது இவரை இரண்டு லட்சம் ரூபா சார்பு பிணையில் செல்ல நீதிவான் அனுமதி வழங்கினார். ஒவ்வொரு மாதமும் வரும் கடைசி ஞாயிறுக்கிழமை வாழைச்சேனை பொலிஸ் நிலையத்தில் கையொப்ப மிடவேண்டும் என்ற நிபந்தனையின் அடிப்படையில் பிணை வழங்கப்பட்டுள்ளது.

இந்த வழக்கின் அடுத்த தவணை எதிர்வரும் ஜூன் 13 ஆம் திகதிக்கு ஒத்திவைக்கப்பட்டது.

இவர் கடந்த நவம்பர் 28 ஆம் திகதி பயங்கரவாதத் தடைச் சட்டத்தின் கீழ் கைது செய்யப்பட்டமை குறிப்பிடத்தக்கது.

சஜித், அநுரவுடன்...

(முதலாம் பக்கத் தொடர்ச்சி...)
அமைச்சர் வாசுதேவநாணயக்கார தெரிவித்தார்.

இது தொடர்பில் அவர் மேலும் கூறிய தாவது:-

மேற்படி கட்சிகளுக்கும் எமது கொள்கைகளுக்கும் இடையில் பாரிய வித்தியாசம் காணப்படுகின்றது. அக்கட்சிகளுடன் பேச வேண்டிய தேவை எமக்குக் கிடையாது. அழைப்பு வந்தால் கூட இணைந்து பயணிக்கும் திட்டம் இல்லை.

தற்போதைய சூழ்நிலையில் ஜனாதிபதியைச் சந்திக்கவும் நாம் விரும்பவில்லை. பிரதமரிடம் இருந்து அழைப்பு வந்துள்ளது. அவரை உரிய நேரத்தில் சந்திப்போம்.

நாடாளுமன்றத்தில் ஆளுங்கட்சி பக்கம்தான் நாம் அமர்வோம் - என்றார்.

யாழில் இந்தியத்...

(முதலாம் பக்கத் தொடர்ச்சி...)
துணைத்துதுவர் ஜெயபாஸ்கர் நடராஜ ராகேஸுடன் சந்திப்பில் ஈடுபட்டனர்.

இதன்போது சம்மேளனத்தின் தலைவர் அ.அன்ராசா, உப தலைவர் நா. வர்ணகலசிங்கம், கரைநகர் அம்பாளர் கடற்றொழிலாளர் கூட்டுறவுச் சங்கத் தலைவர் க.ராஜசந்திரன் ஆகியோர் கலந்துகொண்டனர்.

அவர்கள், தமிழக முதல்வர் மு.க. ஸ்டாலினுக்கான மகஜரையும் கையளித்தனர்.

வடக்கு மாகாண மீனவ சமூகத்தால் ஊடகங்களினூடாக வெளியிடப்பட்ட வேண்டுகோள் மகஜரே கையளிக்கப்பட்டது.

நாட்டு மக்களின் நலன்கருதி அரசு பதவி விலக வேண்டும்!

பழனி திகாம்பரம் எம்.பி. வலியுறுத்து



இந்த அரசால் நாட்டை நிர்வகிக்க முடியவில்லை. தன்னால் முடியாது என்பதை ஆளுங்கட்சியினர்

மீண்டும், மீண்டும் உறுதிப்படுத்தி வருகின்றனர். எனவே, ஆளக் கூடிய தலைவரான சஜித்திடம் நாட்டை ஒப்படைப்பதற்காக, இந்த அரசு உடன் பதவி விலக வேண்டும். - என தொழிலாளர் தேசிய சங்க தீர்ப்பு தலைவரும், நுவரெலியா மாவட்ட நாடாளுமன்ற உறுப்பினருமான பழனி திகாம்பரம் வலியுறுத்தினார்.

நாட்டில் எளிபொருளுக்கு ஏற்பட்டுள்ள தட்டுப்பாடு, நீண்டநேரமின்வெட்டு, பொருள்களின் விலையேற்றம் ஆகியவற்றுக்கு எதிர்ப்பு தெரிவித்தும், நாட்டு மக்களுக்கு நிவாரணம் வழங்குமாறு வலியுறுத்தியும் ஹற்றனில் நடைபெற்ற போராட்டத்தில் கலந்துகொண்டு உரை யாற்றுகையிலேயே அவர் இவ்வாறு வலியுறுத்தினார்.

இது தொடர்பில் திகாம்பரம் மேலும் தெரிவித்தவை வருமாறு -

இந்த நாட்டில் என்ன நடக்கின்றது என்பது பெரும் புதிராகவே இருக்கின்றது. ஆட்சியாளர்களின் முறையற்ற முகாமைத்துவத்தால் எதிலும் நிலையற்ற தன்மையே காணப்படுகின்றது. இரவில் நித்திரைக்குச் சென்று, காலை யில் கண்விழித்தால் ஏதேனும்

பொருள்களின் விலைகள் அதிகரித்துள்ளன. கட்டுப்பாட்டு விலையும் இல்லை. இதனால் வியாபாரிகள் தங்களுக்குத் தேவையான விலையில் விற்பனை செய்து வருகின்றனர். இதனால் மக்களுக்கே பெரும் பாதிப்பு.

அதுமட்டுமல்ல புதிய புதிய வரிசைகளும் உருவாகி வருகின்றன. சமையல் எரிவாயுவுக்கு வரிசை, பால் மாவுக்கு வரிசை, சீனிக்கு வரிசை, தற்போது டீசல், பெற்றோலுக்கு வரிசை உருவாகியுள்ளது. இந்த ஆட்சி தொடர்ந்தால் மேலும் பல வரிசைகளும் உருவாகும் அபாயம் உள்ளது.

ஆட்சியாளர்கள் ஆளும் திறமை அற்றவர்கள். இனவாதம் பேசியே ஆட்சிக்கு வந்தனர். இறைவன் தக்க தண்டனை வழங்கியுள்ளார். தங்களால் முடியாது எனத் தெரிந்தும், அதிகார ஆசையில் தொடர்ந்தும் ஆள முற்படுகின்றனர். முடியாவிட்டால் வீடு செல்லுமாறு நாம் வலியுறுத்துகின்றோம்.

இந்த நாட்டை சிறப்பாக ஆளக்கூடிய தலைவரான சஜித் இருக்கின்றார். அவருக்கு பக்கபலமாக நாம் இருக்கின்றோம். எனவே, நாட்டு மக்களின் நலன்கருதி அரசு பதவி விலக வேண்டும். - என்றார்.

எளிபொருள் நெருக்கடிகளுக்கு இன்னும் சில நாட்களில் தீர்வு!

காமினி லொகுகே உத்தரவாதம்



நாடளாவிய ரீதியில் எளிபொருள் நிரப்பு நிலையங்களுக்கு டீசல் மற்றும் பெற்றோல் விநியோகம் ஆரம்பிக்கப்பட்டுள்ளதாக அரசு அறிவித்துள்ளது.

ஆகவே எளிபொருள் நெருக்கடி இன்னும் சில நாட்களில் முடிவுக்கு வரும் என எரிசக்தி அமைச்சர் காமினி லொகுகே உறுதியளித்தார்.

இதேவேளை எளிபொருள் மற்றும் மின்சார கட்டணத்தை அதிகரிப்பது தொடர்பாக இதுவரை எந்தத் தீர்மானமும் எடுக்கப்படவில்லை எனவும் அமைச்சர் குறிப்பிட்டார். எவ்வாறாயினும், எளிபொருள் தட்டுப்பாடுகாரணமாக விவசாயிகள், மீனவர்கள் மற்றும் சுற்றுலாத்துறை தொடர்ந்தும் பாதிக்கப்பட்டுள்ளது.

அத்தோடு பொதுமக்கள் இன்றும் எளிபொருள் நிரப்பு நிலையங்களில் நீண்ட வரிசையில் காத்திருப்பதைக் காண முடிந்தது. - என்றார்.

அமைச்சரவையை மாற்றுவதால் பிரச்சினைகள் தீரப்போவதில்லை

திஸ்ஸ அத்தநாயக்க எடுத்துரைப்பு



நாட்டை மீட்டெடுத்து, மக்களைப் பாதுகாப்பதற்கான தேசிய வேலைத்திட்டம் எம்மிடம் உள்ளது. எனவே, மக்கள் ஆணை வழங்கினால் ஆட்சியைப் பொறுப்பேற்று, சிறந்த நிர்வாகத்தை வழங்குவோம் - என்று ஐக்கிய மக்கள் சக்தியின் நாடாளுமன்ற உறுப்பினர் திஸ்ஸ அத்தநாயக்க தெரிவித்துள்ளார்.

நுவரெலியா - கொத்தமலை கட்தொற பகுதியில் ஐக்கிய மக்கள் சக்தியின் ஏற்பாட்டில் இடம்பெற்ற அரசாங்கத்துக்கு எதிரான போராட்டத்தில் கலந்துகொண்ட நாடாளுமன்ற உறுப்பினர் திஸ்ஸ அத்தநாயக்க, மேற்கண்டவாறு உட்கங்களுக்குக் கருத்துத் தெரிவித்தார். மேலும் அவர்

தெரிவிக்கையில் - ஐக்கிய மக்கள் சக்திக்கு தேசிய வேலைத்திட்டமொன்று உள்ளது. அரசியல், பொருளாதாரம் மற்றும் மக்களைப் பாதுகாக்கும் திட்டங்கள் எம்மிடம் உள்ளன. தற்போது பாரிய சவால்களுக்கு முகங்கொடுக்க வேண்டியுள்ளது. அதற்கான திட்டங்களும் உருவாக்கப்பட்டு வருகின்றன. பல தரப்புகளிடம் இருந்து ஆலோசனைகளும் பெறப்பட்டுள்ளன என்றும் அவர் தெரிவித்தார்.

விமல் வீரவன்ஸ, உதய கம்மன்பில போன்றவர்களை நீக்கியமை அரசின் முடிவாகும். மஹிந்த சிந்தனை உட்பட அரசின் திட்டங்களின் பின்னணியில் இவர்களே இருந்தனர். எனவே, நாட்டில் தற்போது ஏற்பட்டுள்ள நிலைமைக்கு அவர்களும் பொறுப்புக்கூறவேண்டும். அவர்கள் அரசுக்குள் தொடர்ந்தும் இருந்து முரண்பாடுகளை தீர்த்துக்கொள்ளவே முற்படுகின்றனர். அமைச்சரவையை மாற்றுவதால் பிரச்சினைகள் தீரப்போவதில்லை. இந்த அரசில் உள்ளவர்கள் பலவீனமானவர்கள் என்பதாலேயே அடிக்கடி மாற்றங்கள் இடம்பெறுகின்றன.

அதேவேளை, விமல் வீரவன்ஸ, உதய கம்மன்பில போன்றவர்களின் செயற்பாடு எமக்குத் தெரியும். அரசில் இருந்து வெளியேறுபவர்களை எல்லாம் இணைத்துக்கொள்ளும் அளவுக்கு எமது கட்சி பலவீனம் அடையவில்லை. என்றும் அவர் மேலும் குறிப்பிட்டுள்ளார்.

மஹிந்த சூறாவளி இன்றி பயணிக்கவே முடியாதாம்!



மஹிந்த சூறாவளியை ஏன் உருவாக்கினார்கள்? மஹிந்த சூறாவளி இன்றி அவர்களால் பயணிக்க முடியாது. எல்லோரும் உங்கள் புகைப்படத்தை பயன்படுத்தித்தான் அரசியல் செய்தார்கள். நீங்கள் இல்லாமல் உங்கள் பெயரை பயன்படுத்தாமல் யாரும் கூட்டம் நடத்த முடியாது. அதுதான் கசப்பான உண்மை. உங்களை காண்பித்தால் தான் அவர்களுக்கு அரசியலில் இருக்க முடியும் என ஆளுந்தரப்பிரதமகொறடாநெடுஞ்சாலைகள்

அமைச்சர் ஜோன்ஸ்டன் பெர்னாண்டோ பெருமிதம்

அமைச்சர் ஜோன்ஸ்டன் பெர்னாண்டோ நாரம்மலவில் தெரிவித்தார்.

பிரதமர் மஹிந்த ராஜபக்ஷ தலைமையில் நாரம்மல பிரதேச சபையின் புதிய கட்டத்தை திறந்து வைத்து உரையாற்றும் போதே அவர் இவ்வாறு தெரிவித்தார்.

நெடுஞ்சாலை அமைச்சர் மேலும் தெரிவித்தவை வருமாறு -

உங்களால்தான் நாங்கள் இன்று இந்த மாவட்டத்தில் இருக்கிறோம். உங்களுடன் இருப்பதால் மக்கள் எங்களை மதிக்கிறார்கள். அதுதான் யதார்த்தம். ஜனாதிபதி மஹிந்த ராஜபக்ஷவுடன் நாங்கள் இருப்பதால் நாங்கள் எங்கு சென்றாலும் வரவேற்கப்படுகிறோம். அதை அனைவரும் ஏற்றுக்கொள்ள வேண்டும். எனவே, உங்களைத் தவிர வேறு எதை யும் யாராலும் செய்ய முடியாது. அப்போது

கோட்டாபயவை சுகததாச விளையாட்டு அரங்குக்கு அழைத்து வந்து என் தம்பி என்று சொன்னீர்கள். குடும்ப உறுப்பினரைப் போல நினைத்து உதவி செய்யுமாறு கோரினீர்கள். மக்கள் அதை ஏற்றுக்கொண்டு 69 லட்சம் வாக்குகளை அளித்தார்கள். உங்களுக்கும் அதிகமாக வாக்களித்தனர். உங்கள் ஒரு வார்த்தைக்கு மதிப்பளித்து இவ்வாறு வாக்களித்தார்கள். 2015 இற்குப் பிறகு நீங்கள் இல்லை காலைப்பகுதியில் என்ன நடந்தது என்பதை மக்கள் பார்த்தார்கள். இறுதியாக மக்கள் தமது நன்றிக்கடனை செலுத்தினார்கள். உங்களுக்கு எதிராக இருந்தவர்களும் உங்கள் திட்டத்தை ஏற்றுக்கொண்டனர். அதனால்தான் வடக்கு சக்திகளும், கிழக்கு சக்திகளும், சர்வதேச சக்திகளும் பிரேமதாஸவை ஆதரித்தனர் - என்றார்.

ஒன்றரை வயதுக் குழந்தை யாழில் டெங்கால் மரணம்!

யாழில் ஐந்துநாள் காய்ச்சலால் பீடிக்கப்பட்ட ஒரு வயதும் ஐந்து மாதமுமான ஆண் குழந்தையொன்று பரிதாபகரமாக உயிரிழந்துள்ளது.

மீளாலை வடக்கு கொடிகாமத்தைச் சேர்ந்த வாக்கீசன் விதுசன் என்ற குழந்தையே மரணடைந்தது. கடந்த 5 நாட்களாக காய்ச்சல் காரணமாக ஆயுர் வேத வைத்தியம் செய்தபின் ஞாயிற்றுக்கிழமை பிற்பகல் ஐந்து மணிக்கு சாவகச்சேரி வைத்தியசாலை கொண்டு சென்று மேலதிக சிகிச்சைக்கு யாழ்ப்பாணம் போதனா வைத்தியசாலைக்கு மாற்றப்பட்டு சிகிச்சை பலனின்றி இரவு குழந்தை மரணடைந்தது. டெங்கு காய்ச்சலால் மரணம் சம்பவித்ததாக அறிகையிடப்பட்டுள்ளது. மரண விசாரணையை நமசிவாயம்பிரெம்குமார் மேற்கொண்டார்.